

د بهرنیو هېوادونو سره د اسلامي امارت اړیکې د اسلامي شریعت په رڼا کې دوکتور مصباح الله عبدالباقي¹

1- عضو کادر علمی پوهنځی شرعیات و رئیس

پوهنتون سلام

+93771694474 :

Misbah.abdulbaqi@gmail.com :

د بحث لنډیز

په دې مقاله کې تر هر څه دمخه د اسلام په رڼا کې د بهرنیو اړیکو په اهمیت او اړتیا خبره شوی، او دا خبره شوی چې دا باید د مصلحت او مفسدې د قاعدې لاندې وڅیړل شي، دا د ولاء او براء قضیه نه ده چې پر بنسټ یې د تکفیر بازار گرم کړی شي، په اوسنیو شرایطو کې چې کوم هېوادونه وجود لري چې د یو اسلامي هېواد له لورې اړیکې ورسره ټینګې کړی شي دوه ډوله دي، لومړی: کافر هېوادونه، دویم: مسلمان هېوادونه، په پخوانیو فقهي کتابونو کې د کافرو هېوادونو سره په اړیکو بحث شوی، ځکه چې په هغه وخت کې اسلامي هېوادونه متعدد نه و، او ټولو مسلمانانو د یو خلافت تر سیوري لاندې ژوند کاوه، په دې مقاله کې په دې بحث شوی چې د اسلامي هېوادونو تعدد باید شرعا د یو واقعیت په حیث ومنل شي، چې هلته خلک د خپلو امورو د تنظیم لپاره باید اداره رامنځته کړي، ځکه اسلام بې نظمي نه مني، مګر د دې هېوادونو په مشرانو کې د هیڅ هېواد مشر هم د خلیفه المسلمین حیثیت نه لري، او د دې مسلمانو هېوادونو سره هم باید د هماغه اصولو سره سم اړیکې جوړې کړی شي د کومو اصولو پر بنسټ چې د کافرو هېوادونو سره مسلمان هېواد اړیکې جوړوي، خو د اسلامي هېوادونو ترمنځ د اړیکو لپاره یوازې دوه اصله اضافه دي چې هغه د اسلامي اخوت، او د مسلمانانو ترمنځ د ولاء او دوستۍ اصل دی.

معلومات مقاله

تاریخ نشر: 1401/05/23

شماره مقاله در ژورنال: 02

تعداد صفحات: 27

شماره نوبتی مجله: 11

کلید واژه ها

دار الاسلام، دار الحرب، دار
الکفر، بهرنی اړیکې، د اسلامي
هېوادونو تعدد

معلومات مجله:

مجله علمی پوهنتون سلام، نشرات خویش را از سال 1390 ه.ش آغاز نموده و دست آورد های زیادی در این زمینه دارد، در ادامه سلسله فعالیت های خویش به تاریخ 1401/03/22 اعتبار نامه خویش را به عنوان یکی از معتبرترین مجله از وزارت محترم تحصیلات عالی کشور به دست آورد، آدرس: افغانستان، کابل، ناحیه چهارم، کلوله پشته، چهار راهی قلعه بست (گل سرخ)، پوهنتون سلام.
وبسایت: <https://salam.edu.af/magazine> ، ایمیل: salamuk@salam.edu.af ، شماره های تماس: +93202230664 و +93788275275

د پیل خبرې

الحمد لله رب العلمین والصلاة والسلام على سيد الأنبياء والمرسلين وعلى آله وأصحابه أجمعين وبعد.
قرآن کریم یو داسې کتاب دی چې د الله تعالی له لورې د بشریت لپاره د اخیری پیغام او اخیری هدایت نامې په توګه را بیرل شوی دی، بیا یې الله تعالی د حفاظت او مصونیت ضمانت په خپله کړی دی، لکه په قرآن کریم کې چې فرمایي: **إِنَّا نَحْنُ نُزَلُّنَا الذِّكْرَ وَإِنَّا لَهُ لَحَافِظُونَ** [الحجر: 9] بې له شکه همدا مور دا هدایت نامه نازله کړی ده، او همدا مور یې حفاظت کونکي یو.

په دې حفاظت کې د قرآن کریم د حفاظت دواړه اړخونه (لفظي او معنوي) شامل دي، نو الحمد لله د قرآن کریم الفاظ هم محفوظ دي او همدا راز قرآن کریم د معنوي تحريف څخه هم محفوظ پاتې دی.

او له دې امله چې دا کتاب د الله تعالی له لورې رالیږل شوی دی، چې زموږ خالق او مالک دی، نو د یو مسلمان په نزد چې د الله په ذات او د هغه په خالقیت او مالکیت ایمان ولري، د قانون لپاره له دې کتاب څخه پرته بل کوم غوره مصدر نه شي کېدلی.

نو کله چې قرآن کریم په دې توګه محفوظ دی، او د مسلمانانو لپاره د قانون تر ټولو بنسټیز مصدر دی، نو د ژوند په بېلا بېلو اړخونو کې اسلامي امت ته د افرادو، ټولنو او هېوادونو په حیث د ورپېښو مسائلو لپاره د حلولو تر ټولو بنسټیز مصدر همدا قرآن کریم دی، نو هر کله چې مسلمان د فرد په حیث او یا هم د ټولني او هېواد په حیث د کوم مشکل سره مخ کېږي، نو باید د هغه مشکل حل په قرآن کریم کې ولټوي، په اوسني عصر کې قرآن کریم ته د بېلا بېلو قضایاوو د حلولو د لټولو لپاره د تفسیر یوه نوې تګلاره وټاکل شوه چې هغې ته موضوعي تفسیر وویل شو، مور په دې لنډه لیکنه کې ددې هڅه کوو چې د قرآن کریم په رڼا کې د یو مسلمان هېواد نړیوالې اړیکې د نورو هېوادونو سره وڅیړو، مګر له دې امله چې دا قضیه نوې ده، او تکلیف ته اړتیا لري، همدا راز دې ته اړتیا لري چې مور لومړی هغه هېوادونه مشخص کړو چې یو اسلامي هېواد باید ورسره اړیکې ولري، نو کله به پرې د موضوعي تفسیر پر ځای د یو عام فقهي بحث رڼا غالب وي چې له دې څخه خلاصون نشته.

نړیوالې اړیکې څه ته وايي؟

د نړیوالو اړیکو تعریف له یوې زمانې څخه بلې زمانې او د یو فرهنگ څخه بل فرهنگ ته فرق کوي، خو په اوسني زمانه کې د نړیوالو اړیکو تعریف په لاندې ډول شوی دی:

نړیوالې اړیکې هغه ټولو اړیکو ته ویل کېږي چې یو خپلواک هېواد یې د خپل قلمرو څخه بیرون د نورو هېوادونو سره د سولې او جنگ په حالت کې لري، د داسې اړیکو د رامنځته کېدو لپاره لاندې دوه شرطونه اړین دي:

لومړی: په نړۍ کې د متعددو خپلواکو هېوادونو موجودیت؛ ځکه که مستقل او خپلواکه هېوادونه وجود ونه لري نړیوالې اړیکې نه شي متصور کېدلی. دویم: دا مستقل او خپلواک هېوادونه باید په خپلو کې په همیشنيو، سوله ایزو اړیکو کې سره ښکېل وي.¹

د نړیوالو اړیکو د قانون او علم تعریف

د دې اړیکو د تنظیمونکي قانون چې نړیوال عمومي قانون بلل کېږي تعریف داسې شوی دی چې: دا د هغه قواعدو د مجموعې او ټولګې نوم دی چې د هېوادونو ترمنځ اړیکې تنظیموي، او د سولې او جنگ په وخت کې د هر یو حقوق او مسؤلیتونه ټاکي.²

نو هغه علم چې د هېوادونو ترمنځ د اړیکو د تنظیم، او د سولې او جنگ په حالت کې د هېوادونو د حقوقو او مسؤلیتونو څخه بحث کوي، هغه ته د نړیوالو اړیکو علم ویل کېږي.

له دې تعریف څخه څرګندېږي چې نړیوالې اړیکې د دوو مستقلو هېوادونو ترمنځ وي، دا دوه هېوادونه که مسلمان هېوادونه وي او که دوه کافر هېوادونه وي، او که یو مسلمان او بل کافر هېواد وي، دا خو د نړیوال عمومي قانون غوښتنه ده، مګر د اسلام د نړیوالو اړیکو د قانون (السیر) له نظره دا اړیکې باید څرګه وي، د دې لپاره دا اړینه ده چې دا وکتل شي چې اسلام نړۍ څرګه تقسیموي؟ ایا په دې اعتراف کوي چې متعدد مسلمان هېوادونه دي وجود ولري؟ تر څو یې ترمنځ اړیکې وجود ولري؟ د غیر مسلمانو هېوادونو سره اړیکو ته په کومه سترګه ګوري؟ ایا ټولو غیر مسلمانو هېوادونو ته په یوه سترګه (د دار حرب په توګه) ګوري، که دار الحرب هم متفاوت حیثیتونه لري؟ دا ټول هغه مسائل دي چې باید په دقت سره وڅیړل شي، مګر د دې ټولو څخه دمخه باید د دې نړیوالو اړیکو په اړتیا او ضرورت خبره وشي، ځکه تر څو د یو کار اهمیت او اړتیا و نه څیړل شي د هغه تفصیلي احکام څېړل اړین نه وي.

د یو مسلمان هېواد لپاره د نړیوالو اړیکو اهمیت

د اسلامي امارت او هر مسلمان هېواد لپاره نړیوالې اړیکې خورا مهمې دي، دا اړیکې یوازې په دې کې نه را خلاصه کېږي چې نور هېوادونه او نړیوالې ادارې یو هېواد په رسمیت وپېژني، په دې کې شک نشته چې دا یې لومړی پړاو دی، بلکې د دې ترڅنګ دې ته هم اړتیا ده چې اسلامي امارت د نړۍ د ټولو هېوادونو سره مثبتې اړیکې ولري، داسې اړیکې چې د هېوادونو اعتماد را جلب کړي شي، د اعتماد په فضاء کې مور خلک په دې قانع کړو چې مور یو ازاد ملت یو، د خپلو معتقداتو سره سم د ژوند کولو حق لرو، مور د ټولو سره د متبادل احترام په فضاء کې مثبتې اړیکې جوړول او پالل غواړو، یوازې په رسمیت پېژندل ځکه کفایت نه کوي ځکه چې مور ګورو د ایران او سوډان په څېر هېوادونه له مودو راهېسې نړۍ او د نړۍ هېوادونه په رسمیت پېژني مګر هغه اهداف او مقاصد چې د دې اړیکو په نتیجه کې باید تر لاسه شي نه یې دي تر لاسه کړي.

یوه قضیه چې ورته اشاره کول غواړم هغه دا ده چې د نړۍ د هېوادونو سره اړیکې د ضرورت د احکامو تابع دي، او کله کله خو حاجت هم د ضرورت قائم مقام ګرځي، لکه فقهي قاعده چې وايي: الحاجة قد تقوم مقام الضرورة³، نو دا اړیکې ایجادول د اړتیاو د رفع کول لپاره دي، نو دې اړیکو د عقیدې او کفارو سره د دوستۍ او دښمنۍ (ولاء او براء) سره هېڅ تړاو نشته، له دې امله چې دا د ضرورت غوښتنه ده، که اړتیا نه وي، او د نړۍ سره د پریکون سره سره په نړۍ کې ژوند ممکن وي نو کېدلی شو چې د دې اړیکو په جوړولو دومره تأکید نه وي شوی.

1- اصول العلاقات الدولية في فقه الامام محمد بن الحسن الشيباني ج ١ ص ١٧٧، دكتور عثمان جمعه ضميرية، چاپ دار المعالي، صويلح، عمان، اردن، لومړی چاپ ١٩٩٩ م.
2- الشريعة الاسلامية والقانون الدولي العام ص ٨٠ د المستشار علي علي منصور تأليف، الجمهورية العربية المتحدة، المجلس الأعلى للشؤون الاسلامية، القاهرة، لومړی چاپ ١٩٧١ م موافق ١٣٩٠ هـ ش.
3- معلمة زايد للقواعد الفقهية والأصولية 7/275 رقم القاعدة: 260. دا قاعده په ډيرو الفاظو راغلي ده لکه «الْحَاجَةُ تَنْزُلُ مَنْزِلَةَ الضَّرُورَةِ: عَامَّةٌ كَانَتْ أَوْ خَاصَّةً» او لکه «الحاجات تنتزل منزلة الضرورات في إباحتها المحظورات» او «حاجة الناس تجري مجرى الضرورة» او «اعتبار الحاجة في تجويز الممنوع كاعتبار الضرورة في تحليل المحرم».

نړيوالې اړيکې له دې امله ډيرې مهمې دي ځکه چې ډير داسې اهداف وجود لري چې د بنو او مثبتو نړيوالو اړيکو پرته يې ترلاسه کول ممکن نه دي، نو د هغه فقهي قاعدې پر بنسټ چې وايي «ما لا يتم الواجب الا به فهو واجب»¹ دا اړيکې اړينې گرځي، اسلام چې د بشریت لپاره د الله متعال اخيري پيغام او رسالت دی، دا يې د ټول بشریت لپاره رالېږلی دی، د دې دا عموميت د دې د نړيوالتوب ښکارندوی دی، او همدا يې د دې د نړيوال اړيکو لپاره بنسټ هم دی، دا دين او د الله تعالی دا اخيري پيغام هر څوک په خپل ځای کې مخاطب کوي، او د هغوی لپاره احکام لري، کله د سولې احکام او کله هم د جنگ احکام، دا ټول د نورو سره د اړيکو بنسټ گرځي، له دې امله چې اوس هغه حالت نه دی چې علماو کله د اسلام د نړيوالو اړيکو په اړه تأصيلي ليکنې کړي دي، کله چې په نړۍ کې يو اسلامي خلافت وه، بلکې اوس متعدد مسلمان هېوادونه هم وجود لري، له دې امله دا اړيکې به يا د مسلمانو هېوادونو سره وي او يا به د غير مسلمو هېوادونو سره، نو دا اړيکې که د مسلمانو هېوادونو سره وي او که د غير مسلمو هېوادونو سره وي، دلته مور په لنډ ډول د هغه اصولو او بنسټونو يادونه کوو چې د هر چا سره د اړيکو د جوړولو او پاللو غوښتنه کوي، د دې په ضمن کې به هغه مجالات هم را په گوته شي چې د اسلامي امارت له پلوه د بهرنيو اړيکو له لارې پرې ترکيز وشي، دا بنسټونه په لاندې ډول دي:

لومړی بنسټ: د انساني اصل يو والی

قرآن کریم په دې تأکيد کوي چې ټول انسانان د يو اصل څخه دي، ټول د آدم عليه السلام او حضرت حوا اولاد دي، او د يو جنس د افرادو ترمنځ اړيکې اړينې دي، دا اړيکې که ايجابي وي او که سلبي، د دې اړيکو څخه هيڅ چاره وجود نه لري، الله تعالی فرمايي: **يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ وَاحِدَةٍ وَخَلَقَ مِنْهَا زَوْجَهَا وَبَثَّ مِنْهُمَا رِجَالًا كَثِيرًا وَنِسَاءً** {النساء: 1}

ای انسانانو د خپل پالونکي (رب) څخه ووږيرئ چې تاسې يې د يو نفس (حضرت آدم) څخه پيدا کړي اوسئ، او د هغه څخه يې د هغه جوړه هم پيدا کړې ده، او د هغوی دواړو څخه يې ډير سړي او ښځې خپاره کړي دي.

د دې ايت کریمه په تفسير کې امام المفسرين ابن جرير الطبري وايي: «وَمُنَّبَهُمْ بِذَلِكَ عَلَى أَنْ جَمِعَهُمْ بَنُو رَجُلٍ وَاحِدٍ وَأُمِّ وَاحِدَةٍ، وَأَنْ بَعْضُهُمْ مِنْ بَعْضٍ، وَأَنْ حَقَّ بَعْضُهُمْ عَلَى بَعْضٍ وَاجِبٌ وَجُوبَ حَقِّ الْأَخِ عَلَى أُخِيهِ، لِاجْتِمَاعِهِمْ فِي النَّسَبِ إِلَى أَبٍ وَاحِدٍ وَأُمِّ وَاحِدَةٍ، وَأَنْ الَّذِي يُلْزِمُهُمْ مِنْ رِعَايَةِ بَعْضِهِمْ حَقَّ بَعْضٍ، وَإِنْ بَعُدَ التَّلَاقِي فِي النَّسَبِ إِلَى الْأَبِّ الْجَامِعِ بَيْنَهُمْ، مِثْلَ الَّذِي يُلْزِمُهُمْ مِنْ ذَلِكَ فِي النَّسَبِ الْأَدْنَى، وَعَاطَفًا بِذَلِكَ بَعْضُهُمْ عَلَى بَعْضٍ، لِيَتَنَاصَفُوا وَلَا يَتَنَازَعُوا، وَلِيُبَدِّلَ الْقَوِي مِنْ نَفْسِهِ لِلضَّعِيفِ حَقَّهُ بِالْمَعْرُوفِ عَلَى مَا أَلْزَمَهُ اللَّهُ لَهُ»².

الله تعالی د دې په ذريعه (چې انسانان ټول د يو مور او پلار څخه پيدا دي) انسانان دې لور ته متوجه کوي چې دوی د يو سړي او يوې ښځې بچيان دي، دوی يو د بل برخه دي، دوی يو پر بل باندې داسې حق لري لکه يو ورور يې چې پر بل ورور لري، ځکه دوی ټول يو پلار او يوې مور ته په انتساب کې سره يو شانتنه دي، د دوی ترمنځ چې يو پر بل د حقوقو کوم رعايت لازم دی - سره له دې چې دوی کوم پلار کې سره شريک دي هغه ډير ليرې هم دی - د دې سره سره د دې حقوقو رعايت په هماغه څير لازم دی لکه څرنگه چې په نږدې نسب کې د شريکو خلکو لپاره لازم دی، او د دې په ذريعه الله تعالی انسانان په خپلو کې عطفوت او نرمۍ ته رابللي دي؛ تر څو يو د بل سره د انصاف تعامل وکړي، يو پر بل ظلم و نه کړي، او قوي په خپله خوښه د ضعيف حق په هغه توگه اداء کړي چې الله تعالی لازم کړی دی.

کومو شیانو ته چې امام ابن جرير الطبري اشاره کړې ده، په حقيقت کې هغه حقوق دي چې د دې بهرنيو اړيکو له لارې بايد تر لاسه شي، او د دې مبنی يې په نسب کې د انسانانو گډون ښودلی دی، چې ټول - مسلمانان دي که کافر - د حضرت ادم او حوا اولاد دي او په نسب کې سره گډ دي، نو تر منځ يې اړيکې اړينې دي. الله تعالی په يو بل ايت کریمه کې هم همدې حقيقت ته اشاره کوي، فرمايي: **{ يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَى وَجَعَلْنَاكُمْ شُعُوبًا وَقَبَائِلَ لِتَعَارَفُوا إِنَّ أَكْرَمَكُمْ عِنْدَ اللَّهِ أَتْقَاكُمْ إِنَّ اللَّهَ عَلِيمٌ خَبِيرٌ** {الحجرات: 13}. ای انسانانو مور تاسې د يو سړي او يوې ښځې څخه پيدا کړي اوسئ.

او د بقرې په سورت کې او همدا راز په المائدة سورت کې الله تعالی فرمايي چې انسانان يو امت وه، او اختلاف وروسته په کې را پيدا شوی دی، الله تعالی فرمايي: **وَمَا كَانَ النَّاسُ إِلَّا أُمَّةً وَاحِدَةً فَاخْتَلَفُوا ۗ وَلَوْلَا كَلِمَةٌ سَبَقَتْ مِنْ رَبِّكَ لَفُضِّي بَيْنَهُمْ فِيمَا فِيهِ يَخْتَلِفُونَ [يونس: 19].** خلک (ټول) يو امت و، نو په خپلو کې سره اختلاف وکړ.

د شيخ المفسرين امام ابن جرير طبري د تفسير سره سم دا ټول ايتونه په دې دلالت کوي چې انسانان (کافر وي او که مسلمان) حضرت آدم عليه السلام ته د انتساب له امله يو پر بل باندې حقوق لري، او دا حقوق په هماغه څير لازم او ضروري حقوق دي لکه څرنگه چې په نږدې نسب کې د شريک خلکو حقوق پر انسان باندې لازم دي، او دا حقوق يوازې هغه وخت سرته رسېدلی شي کله چې د نړۍ انسانان يو د بل سره مثبتې اړيکې ولري.

دويم: تعارف (پيژندگلوې) د نړيوالو اړيکو بل بنسټ

الله تعالی په انسانانو کې ټولگي، قبيلې او قومونه د دې لپاره جوړ کړي دي چې په خپلو منځونو کې يو د بل سره وپيژني، او د پيژندلو په نتيجه کې يو د بل سره د محبت او عطفوت تعامل ولري، الله تعالی فرمايي: **يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَى وَجَعَلْنَاكُمْ شُعُوبًا وَقَبَائِلَ لِتَعَارَفُوا إِنَّ أَكْرَمَكُمْ عِنْدَ اللَّهِ أَتْقَاكُمْ إِنَّ اللَّهَ عَلِيمٌ خَبِيرٌ** {الحجرات: 13}.

ای خلکو مور تاسې د يو سړي او ښځې څخه پيدا کړي اوسئ، او تاسې مو مليتونه او قبائل گرځولي ياست تر څو يو بل سره وپيژنئ، ستاسې ترمنځ د الله په وړاندې تر ټولو معزز هغه څوک دی چې تر هر چا ډير تقوا لرونکی وي، يقينا الله تعالی ډير عالم او ډير باخبره دی.

قرآن کریم چې ځای پر ځای انسان يو اصل ته ورگرځوي، او په ډير ايتونو کې د دې يادونه کوي چې انسانان د يو مور او پلار (آدم او حوا) اولاد دي، همدا قضيه په احاديثو کې هم ډيره زياته تکرار شوی ده، د بيلگې په توگه په هغه اوږد حديث کې چې په سننو او مسانيدو کې روايت شوی دی، چې رسول الله صلی الله عليه وسلم به د

1 - دا يو د هغه قواعدو څخه ده چې د ټولو فقهاو ترمنځ اتفاقي ده، د مراجعو او مصادر لپاره يې وگورئ: معلمة زايد للقواعد الفقهية والأصولية 27/429، د قاعدې شمېره: 1836، دا قاعده د دې لفظ تر څنګ په نورو الفاظو هم نقل شوی ده، لکه: «الأمر بالشيء يكون أمراً بما لا يتم ذلك الشيء إلا به» او «ما لا يتوصل إلى الواجب إلا به فهو واجب» او «ما لا يحصل الواجب إلا به فهو واجب».

2 - «تفسير الطبري (جامع البيان في تفسير آي القرآن) ط دار التربية والتراث» ج 7 ص 512-514.

لمانځه نه وروسته دا دعاگانې لوستلې، او په يوه برخه کې يې رسول الله صلى الله عليه وسلم فرمايي: «أَنَا شَهِيدٌ أَنَّ الْعِبَادَ كُلَّهُمْ إِخْوَةٌ»¹. زه د دې گواه يم چې بندگان ټول سره وروڼه دي.

دا پيژندگلوي پخپله هدف نه دی، بلکې د پيژندلو وروسته چې کوم محبت او الفت بايد رامنځته شي هغه بايد د دې تعارف او پيژندگلوي په نتيجه کې رامنځته شي، امام الوسي همدې ته اشاره کوي او وايي: «جعلناکم کذلک ليعرف بعضکم بعضا فتصلوا الأرحام وتبينوا الأنساب والتوارث». تاسې مې په ملتونو او قبيلو د دې لپاره ويشلي ياست تر څو يو بل وپيژنئ، او په خپلو کې خپلولي وپالئ، خپل نسبونه وپيژنئ، او دا وپيژنئ چې څوک د چا وراث گرځي. او د همدې تعارف، په نتيجه کې عذوبت، محبت، گډ کار او يو بل سره مرسته رامنځته کيږي، او همدې حالت ته مور د ملتونو او هېوادونو ترمنځ اړيکې وايي، کله چې تعارف مطلوب دی، نو دا اړيکې په هغه مبتني دي نو دا به هم اړينې او ضروري وي.

درېم بنسټ: په نړۍ کې گډ ژوند او يو بل ته اړتيا

1- په نړۍ کې گډ ژوند د دې غوښتنه کوي چې انسانان (کافر وي او که مسلمان) بايد يو د بل سره اړيکې ولري، هغه که په انفرادي توگه وي او که په جمعي توگه وي، د هېوادونو په کچه وي او که د ټولگيو په کچه، په دې اړه الله تعالی فرمايي: «هُم يَفْسِمُونَ رَحْمَتَ رَبِّكَ نَحْنُ قَسَمْنَا بَيْنَهُمْ مَعِيشَتَهُمْ فِي الْحَيَاةِ الدُّنْيَا وَرَفَعْنَا بَعْضَهُمْ فَوْقَ بَعْضٍ دَرَجَاتٍ لِيَتَّخِذَ بَعْضُهُمْ بَعْضًا سُخْرِيًّا» [الزخرف: 32].

ايا دوی ستا د پروردگار رحمت تقسيموي؟ مور د دوی ترمنځ د دنيا په ژوند کې د دوي معيشت او اقتصاد تقسيم کړی دی، او (په مالدارۍ کې مو) يو شمېر خلکو ته په يو شمېر نور فوقيت ورکړی، تر څو يو شمېر خلک د يو شمېر نورو څخه د خپلو اړتيا د پوره کولو لپاره استفاده وکړي.

امام ابو حفص نسفي وايي چې د (ليتخذ بعضهم بعضا سخريا) معنی دا ده چې هره طبقه د بلې څخه استفاده وکړي، په خپله حرفه او صنعت کې ترې هغه کار واخلي چې اړتيا ورته لري، او کارگر د هغه څخه د هغه مزدورۍ په ذريعه استفاده کوي چې له هغه څخه يې ترلاسه کوي، نو هر يو د بل څخه اقتصادي گټه لاس ته راوړي.²

په تفسير الکشاف کې وايي: «وَأَنَّ اللَّهَ عَزَّ وَعَلَا هُوَ الَّذِي قَسَمَ بَيْنَهُمْ مَعِيشَتَهُمْ وَقَدَّرَهَا وَدَبَّرَ أحوالهم تدبير العالم بها، فلم يسو بينهم ولكن فاوت بينهم في أسباب العيش، وغاير بين منازلهم فجعل منهم أقبواً وضعفاء وأغنياً ومحاويج وموالي وخداما، ليصرف بعضهم بعضا في حوائجهم ويستخدموهم في مهنتهم ويتسخرهم في أشغالهم، حتى يتعاشوا ويتراقدوا ويصلوا إلى منافعهم ويحصلوا على مرافقهم، ولو وكلهم إلى أنفسهم وولاهم تدبير أمرهم، لضاعوا وهلكوا»³.

جار الله زمخشري هم همدا خبره کوي، وايي: الله تعالی د هغوی ترمنځ د هغوی رزق او معيشت تقسيم کړی، او ټاکلی دی، او د هغوی د حالاتو څخه د يو باخبره او عالم ذات په حيث يې د هغوی د ظروفو او حالاتو اداره او تدبير کړی دی، هغوی يې سره مساوي نه دي گرځولي، بلکه د هغوی ترمنځ يې د رزق په وسائلو کې تفاوت رامنځته کړی دی، د هغوی مراتب يې هم مختلف کړي دي، نو يو شمېر يې قوي پيدا کړي او شمېر يې ضعيف، يو شمېر بډاي او نور يې محتاج گرځولي، څه يې مالکان او څه يې غلامان جوړ کړي، تر څو يو شمېر خلک نور په خپلو کارونو کې مصروف کړي، او دهغوی څخه په خپلو حرفو کې کار واخلي، او هغوی د خپلو اړتياو لپاره استخدام کړي، تر څو يو د بل سره گډ ژوند وکړي، او يو بل ته گټه ورسوي، او په عين وخت کې خپلو گټو ته هم ورسوي، او خپلې فائدي هم ترلاسه کړي، که الله پاک دا کار دوی ته سپارلی وي، او د خپلو معاملاتو اداره او تدبير يې پخپله دوی ته ورکړی وي، نو له منځه به تللی وي او تباه شوی به وي.⁴

نو دا ايتونه په دې دلالت کوي چې په انسانانو کې تفاوتونه الله تعالی د لوی حکمت لپاره ايني دي، او لکه څرنگه چې افراد يو بل ته الله تعالی محتاج پيدا کړي دي، او هيڅ يو انسان هم خپل ټولې اړتياوې په ځانته ځان نشي پوره کولی، د بيلگې په توگه که څوک وغواړي يو جوړه لباس واغوندي دا په دې کار کې دومره خلکو ته اړتيا پيدا کوي چې که په ځانته ځان وغواړي دا ټول کارونه سرته ورسوي شايد ډير زيات وخت او جهد ترې وغواړي، او شايد و نه توانيږي، په همدې شکل هېوادونه هم د خپلو ضرورتونو په پوره کولو او سرته رسولو کې يو بل ته اړ دي، ډير داسې کارونه او ضرورتونه دي چې يو هېواد که هر څومره قوي، بډای او توانمند هم وي په ځانته ځان هغه کارونه سرته نه شي رسولی، دا خو لا پرېږده چې يو ضعيف او ناتوانه هېواد يې په ځانته ځان سرته ورسوي، له دې امله نورو هېوادونو ته به اړتيا پيدا کوي، او دا اړتياوې دا هېوادونه گډ ژوند ته اړ کوي، او دا گډ ژوند، او متبادلي گټې د بهرنيو اړيکو غوښتنه کوي، چې له هغوی پرته دا گډ ژوند پرمخ وړل ناممکن گرځي.

څلورم بنسټ: انساني کرامت يو بل بنسټ

د قرآن کریم د بيان سره سم الله تعالی انسان ته عزت او کرامت وربخښلی دی، الله تعالی فرمايي: «وَلَقَدْ كَرَّمْنَا بَنِي آدَمَ وَحَمَلْنَاهُمْ فِي الْوَجْدِ وَالْبَحْرِ وَرَزَقْنَاهُمْ مِّنَ الطَّيِّبَاتِ وَفَضَّلْنَاهُمْ عَلَى كَثِيرٍ مِّمَّنْ خَلَقْنَا تَفْضِيلًا» [الإسراء: 70].

مور د آدم اولاد معزز کړي دي، او هغوی ته مو په وچه او بحر کې د سپرلې اسباب او وسائيل برابر کړي دي، او هغوی ته مو پاکه روزي ورکړې، او په ډيرو مخلوقاتو مو ورته فضيلت ورکړې دی.

په روح المعاني کې وايي: «وَلَقَدْ كَرَّمْنَا بَنِي آدَمَ أَي جَعَلْنَاهُمْ قَاطِبَةً بَرَهْمَ وَفَاجِرَهْمَ ذَوِي كَرَمٍ أَي شَرَفَ وَمَحَاسِنَ جَمَّةٍ لَا يَحِيطُ بِهَا نَطَاقُ الْحَصْرِ»⁵.

الوسي د قاضي ابو السعود د تفسير څخه په استفادې د دې ايت د مفهوم په اړه وايي چې مور د آدم عليه السلام ټول اولادونه معزز گرځولي دي هغوی که نيکان دي او که بدان، او دا عزت او شرف او محاسن دومره دي چې د حصر په دائره کې نه راځي.

1 - «سنن أبي داود» (83/2) ت محيي الدين عبد الحميد.

2 - تيسير التفسير ج 13 ص 279 تأليف: نجم الدين عمر بن محمد بن أحمد النسفي الحنفي (411-537هـ) (دا د امام أبو البركات النسفي (ت 710) د مدارك التنزيل د مؤلف څخه بيل عالم دی چې له هغه څخه ډير مخکې تير شوی دی، او هغه يې د تفسير څخه ډيره استفاده هم کړې ده) تحقيق: ماهر اديب حبوش، ناشر: دار اللباب للدراسات وتحقيقات التراث، اسطنبول، تركيا، لومړی چاپ کال 2019م - 1440هـ.

3 - الكشاف عن حقائق التنزيل، وعيون الأقاويل في وجوه التأويل (248/4). أبو القاسم محمود بن عمرو بن أحمد، الزمخشري جار الله (المتوفى: 538هـ) الناشر: دار الكتاب العربي - بيروت، الطبعة: الثالثة - 1407هـ.

4 - الكشاف عن حقائق التنزيل، وعيون الأقاويل في وجوه التأويل (248/4) مخکینی مصدر.

5 - روح المعاني في تفسير القرآن العظيم والسبع المثاني ج 8 ص 112، تأليف: شهاب الدين محمود بن عبد الله الحسيني الألويسي (المتوفى: 1270هـ)، تحقيق: علي عبد الباري عطية، خپرونکي اداره: دار الكتب العلمية - بيروت، لومړی چاپ: 1415هـ..

د تکریم تر ټولو لوی مظهر عقل او معرفت دی، هغه عقل او معرفت چې له امله یې الله تعالی پرېښتو ته امر وکړ چې حضرت آدم علیه السلام ته سجده وکړي، او همدا معرفت او عقل دي چې په نړۍ کې د تمدن د پرمختګ لامل ګرځي چې هغه پخپله د اسلام د مقاصدو څخه یو مقصد دی، نو دا الهي تکریم د دې غوښتنه کوي چې انسان هم د بل انسان تکریم وکړي، او په هغه ډول عزت ورکړي چې اسلامي شریعت ورکړې، او دا تکریم هغه وخت سرته رسېدلی شي چې انسان د بل انسان سره مثبتې اړیکې ولري، او لکه مخکې مو چې ورته اشاره درلوده د انفرادي اړیکو ډیر اصول د هېوادونو په اړیکو باندې د انطباق وړ دي، نو بناء انسان لپاره «الهي تکریم» د بین المللي اړیکو یو بنسټ دی، او دا اړیکې د دې الهي ارادې (انسان ته من حیث انسان تکریم ورکول) د عملي کولو او پلي کولو یوه مهمه وسیله ده.

پنځم بنسټ: د خیر په کارونو کې همکاري

الله تعالی مسلمانانو ته یو داسې جامع حکم ورکړی دی چې د هر چا سره هغه که مسلمان وي او که کافر نه یوازې دا چې د اړیکو جوړولو بنسټ ګرځي بلکې د اړیکو جوړولو نه پورته د عملي همکاري غوښتنه هم کوي، هغه د الله تعالی دا وینا ده، چې فرمایي: **وَتَعَاوَنُوا عَلَى الْبِرِّ وَالتَّقْوَىٰ وَلَا تَعَاوَنُوا عَلَى الْإِثْمِ وَالْعُدْوَانِ وَاتَّقُوا اللَّهَ إِنَّ اللَّهَ شَدِيدُ الْعِقَابِ** [المائدة: 2].

د نیکۍ او تقوی په کارونو کې یو د بل سره همکاري او مرسته وکړئ، او د ګناه او ظلم په کارونو کې مرسته مه کوئ، او د الله تعالی څخه وویږئ، بې شکه الله تعالی سخت عذاب ورکونکی دی.

په دې ایت کې د «بر» لفظ د مفسرینو د تصریح سره سم په هر هغه څه دلالت کوي چې په شریعت کې یې امر شوی وي، او د «تقوی» لفظ هغه ټول څه په ځان کې رانغاړي چې شریعت ترې منع کړی ده، نو دا دواړه لفظونه دومره عمومیت لري چې ټول ښه کارونه (امر و نهی) یې احاطه کړي دي.

او بله دا چې دا ټولو انسانانو ته امر دی، امام قرطبي وايي: «وَهُوَ أَمْرٌ لِّجَمِيعِ الْخَلْقِ بِالتَّعَاوُنِ عَلَى الْبِرِّ وَالتَّقْوَىٰ، أَيْ لِيُعِينُ بَعْضُكُمْ بَعْضًا»¹. دا ټولو انسانانو ته امر دی چې د نیکۍ او تقوی په کارونو کې یو د بل سره مرسته وکړي. هدف یې دا دی چې دا یوازې د مسلمانانو سره د تعاون او همکاري غوښتنه نه کوي بلکې د ټولو انسانانو هغه که مسلمانان وي او که غیر مسلمانان دا ایت ورسره د نیکو او تقوی په کارونو کې د همکاري او مرستې غوښتنه کوي.

د اسلامي هېواد لپاره همدا الهي امر د نړیوالو اړیکو لپاره یو بنسټ مهیا کوي، ځکه د دې اړیکو له لارې د نیکو او تقوی په ډیرو قضایاوو کې مسلمان هېوادونه همکاري کولی شي، د بیلګې په توګه:

- د لوړو انساني اخلاقیاتو او ارزښتونو ترویج لکه عدل او انصاف، ازادې، د قانون پر وړاندې د ټولو یو شانته والی، ریښتیا، عفت او داسې نور داسې انساني او تمدني اخلاقیات دي چې هره ټولنه یې تأییدوي، له دې امله اسلامي هېوادونه دا لوړ اخلاقي ارزښتونه د بهرنیو اړیکو د تقوی له لارې ترویجولی شي، او دا به د تعاون علی البر والتقوی یو ښه مصداق وي.

- همدا راز د مظلومانو ترڅنګ درېدل، د ملیتونو د جایزو او عادلانه حقوقو څخه دفاع کول، په نړۍ کې د ظلم، بربریت، تعصب او نژاد پرستی په مخ کې درېدل، او د مظلومانو سره مرسته کول، د هغوی د عادلانه قضایاوو څخه دفاع کول، ټول د تعاون علی البر والتقوی په ضمن کې راځي، رسول الله صلی الله علیه وسلم د جاهلیت په زمانه کې د مظلومانو د حمایت لپاره په یو تړون چې «حلف الفضول» نومېده ګډون کړی وه، د هغه په اړه فرمایي: «لَقَدْ شَهِدْتُ فِي دَارِ عَبْدِ اللَّهِ بْنِ جُدْعَانَ حَلْفًا مَا أَحِبُّ أَنْ لِي بِهِ حُمْرُ النَّعَمِ، وَلَوْ أَدْعَىٰ بِهِ فِي الْإِسْلَامِ لَأَجَبْتُ»². د عبد الله بن جدعان په کور کې د یو تړون شاهد وم، نه خوښوم چې له هغه محروم شوی وي، او ډیر سره اوښان می لاس ته راوړی وی، که په اسلام کې هم داسې کوم تړون ته (چې د مظلومانو د حمایت لپاره وه) دعوت شم نو حتما به دا دعوت قبول کړم. او د مظلومانو د قضایاوو څخه دفاع او د ظلم په مقابل کې درېدل د نړیوالو اړیکو له لارې تأمینیدلی شي، او دا کارونه شرعا مطلوب دي نو د مطلوب او واجب کار وسیله به هم همداسې وي.

شپږم بنسټ: د هېوادونو ترمنځ ګډ اهداف تر لاسه کول

نړیوالې اړیکې له دې امله هم اړینې دي چې ډیر داسې مصالح او مقاصد دي چې له دې اړیکو پرته یې لاس ته راوړل ممکن نه دي، او په دې مصالحو کې ځینې داسې دي چې د هېوادونو بقاء او دوام وروپورې تړلی دی، او په شریعت کې خو دا قاعده ده چې: «ما لا یتیم الواجب إلا به فهو واجب»³. د نړۍ حالاتو ته په کتو هغه وختونه تللي دي چې یو هېواد دا تصور وکړي چې موږ د چا سره سروکار نه لرو، نه چا سره اړیکو ساتو او نه ورته اړتیا لرو، نه دې موږ سره څوک اړیکې ساتي او نه دې راسره کار لري، په خپل هېواد کې دننه دې موږ په آرام پرېږدي، دا تصور ځکه درست نه دی ځکه چې که څوک وغواړي که ونه غواړي نور هېوادونه ترې اغیزمن کېږي او دا هېواد د نورو څخه اغیزمن کېږي، د هغه امورو له جملې څخه چې د بین المللي اړیکو څخه پرته نه شي ترلاسه کېدلی او هغه د هېوادونو د بقاء لپاره اړین دي، دې لاندې امورو ته اشاره کول اړینه بولم:

أ- د هېواد د ځمکنۍ بشپړتیا او ازادۍ ساتنه

هر هېواد په طبیعي توګه دې ته اړتیا لري چې د هېواد د ځمکنۍ بشپړتیا ساتنه وکړي، خپل جغرافیایي حدود محفوظ وساتي چې څوک پرې تیري ونه کړي، او د نورو هېوادونو د عسکري او سیاسي لاس وهنو څخه یې محفوظ وساتي، ځمکه او هوا یې په خپل لاس کې وي، دومره توانایي ولري چې خپل ملي امنیت وساتي، وګړي یې د نورو هېوادونو د تیري څخه په ویره کې نه وي، او دا یو لوی نعمت دی چې په بېلا بېلو آیتونو کې یې الله تعالی یادونه کړې ده، لکه په سورت قریش کې چې فرمایي: **فَلْيَعْبُدُوا رَبَّ هَذَا الْبَيْتِ الَّذِي أَطْعَمَهُمْ مِنْ جُوعٍ وَآمَنَهُمْ مِنْ خَوْفٍ** [قریش: ۳-۴]. او دا خو یو څرګند حقیقت دی چې دا امن، او د خپل هېواد ساتنه یوازې د

1 - الجامع لأحكام القرآن» (46 /6)، تألیف: أبو عبد الله محمد بن أحمد بن أبي بكر بن فرح الأنصاري الخزرجي شمس الدين القرطبي (المتوفى: 671هـ)، تحقيق: أحمد البردوني وإبراهيم أطيش، خپرونکی اداره: دار الكتب المصرية - القاهرة، دویم چاپ 1384هـ - 1964 م.

2 - «السنن الكبرى (596 /6) تألیف: أحمد بن الحسين بن علي بن موسى الحُسْرُوچردي الخراساني، أبو بكر البيهقي (المتوفى: 458هـ) تحقيق: محمد عبد القادر عطا، خپرونکی اداره: دار الكتب العلمية، بيروت - لبنان، درېم چاپ: 1424 هـ - 2003 م.

3 - الأشباه والنظائر (2 /88) تألیف: الإمام العلامة / تاج الدين عبد الوهاب بن علي ابن عبد الكافي السبكي، خپرونکی اداره: دار الكتب العلمية، لومړی چاپ: 1411 هـ - 1991م، همدا راز وګورئ معلمة زايد للقواعد الفقهية، مخکې یاد شوی مصدر.

اقتصادي او عسکري ځواکمنتيا په نتيجه کې نه تر لاسه کېږي، بلکې هر هېواد دې ته اړتيا لري چې د بهرنیو اړیکو او د نورو هېوادونو سره د معاهداتو په نتيجه کې خپل ځان د دې ډول تېريو څخه وساتي، له دې امله بهرنی اړیکې د هر هېواد بنسټيزه اړتيا ده.

ب- د گډو گټو ساتنه او راکړه ورکړه او تجارت

په دې کې شک نشته چې هر هېواد د دې هڅه کوي چې په ټولو مواردو کې خود کفای وي، هیڅ کوم بل هېواد ته اړتیا و نه لري، مگر دا کار نا ممکن دی، هیڅ یو هېواد هم خپلې اړتیاوې په ځانته ځان نه شي پوره کولی، د خوراکي توکو څخه نیولی په صنعتونو کې د استعمالیدونکو موادو پورې، د خفیفو ماشینونو څخه نیولی تر ثقیلو ماشینونو پورې یو د بل څخه واردوي او خپلې اړتیاوې پرې پوره کوي، همدا راز مهارتونه، علوم، او متخصصین یو د بل څخه اخلي، یو شمېر هېوادونه خام مواد لري خو د صنعت لپاره کارخانې، امکانات او متخصص افراد نه لري، بل هېواد بشري ځواک لري، کارخانې او ماشینونه لري خو خام مواد نه لري، دا ټول هېوادونه دې ته اړ کوي چې یو د بل سره راکړه ورکړه ولري.

او دا راکړه ورکړه یوازې هغه وخت ممکنه ده چې هېوادونه په خپلو کې سره اړیکې ولري، د یوکرین او روسیې د جنگ له امله د روسیې سره د اروپایانو اړیکې خرابې شوی، په ډیره لږه موده کې د خوراکي توکو د شدید بحران سره مخ شول ځکه چې د خوراکي توکو لپاره یې ټول اعتماد په یوکرین او روسیې باندې وه، همدا راز د المان حکومت او خلک په ډیر صراحت سره وایي چې د روسیې د وارداتي گاز په نه شتون کې به ورته ژمی تیرول نا ممکن وي، د دې راکړې ورکړې او گټو د تبادلې لپاره سیستمونه هغه وخت فعالیتلای شي چې د هېوادونو ترمنځ اړیکې وجود ولري، اوس خو لکه چې ویل کېږي د نړۍ هر هېواد نورو هېوادونو ته دومره اړتیا لري چې هیڅ یو هېواد خپل واقعي وجود هغه وخت ساتلی شي چې د نورو هېوادونو سره مثبتې اړیکې ولري.

ج- د هېوادونو ترمنځ سوله ایز ژوند

په دې کې شک نه شته چې د هېوادونو ترمنځ د شخړو او جنگونو ډیر لاملونه وجود لري، او دا هر وخت د دې هېوادونو ترمنځ د یو تمام عیار جنگ لامل کېدلی شي چې په نتيجه کې یې خلک له منځه تللی شي، هېوادونه وړاندې شي، او بې شمېره بدمرغۍ رامنځته کېدلی شي، د دې بد حالت د مخنیوي یوازینی لار د هېوادونو ترمنځ اړیکې دي، دا اړیکې دومره مهمې وي چې د جنگ د شدت سره سره ادامه باید ولري، د دې څرگند مثال د اسلامي امارت او امریکایانو ترمنځ اړیکې وې چې د جنگ د شدت سره سره متوقفې نه شوی، همدا راز که له یوې لورې د روسیې او یوکرین ترمنځ شدید جنگ روان دی، خو له بل پلوه د یوکریني غلو بیرون ته لیږد په اړه د دوي ترمنځ اړیکې او تماسونه جریان لري، نو د هېوادونو ترمنځ د تناو او جنگ څخه د ځان ساتلو تر ټولو غوره وسیله د هېوادونو ترمنځ بهرنی اړیکې دي.

د- نړیوال امنیت

نړیوال امنیت د هېوادونو ترمنځ د شخړو او جنگونو په نتيجه کې له منځه تللی شي، او د هېوادونو ترمنځ شخړې او جنگونه هغه وخت رامنځته کېدلی شي چې د هېوادونو ترمنځ غلط فهمی راولاړې شي او اړیکې شتون و نه لري، له همدې امله نړۍ د دوو خطرناکو نړیوالو جنگونو نه وروسته دې ته اړ شوه چې د ملگرو ملتونو ترنامه لاندې داسې ادارې رامنځ ته کړي چې نړیوال امنیت ته د ورپېښیدونکو تهدیدونو مخه ونیسي، او دا ټول د نړیوالو اړیکو په نتيجه کې ممکن دي، اوس هم که کوم هېوادونه دې اړیکو ته په مثبتې سترگه ونه گوري هغه نړیوال امنیت د خطر سره مخ کولی شي، او که دا ځل داسې کومه پېښه وشوه نو د اتومي وسلو په شتون کې به د بشریت د بچ کېدو چانس وجود و نه لري، نو دا اړیکې ډیرې مهمې او اړینې دي.

ه- د یو هېواد د وگړو اړتیاوې او نړیوالې اړیکې

له کوم وخت څخه چې په نړۍ کې معلوماتي انقلاب رامنځته شوی، سفرونه او د سفرونو وسائل اسان شوي دي، له هغه وخت څخه نړۍ د یوې وړې قریبې حیثیت غوره کړې دی، د خلکو ترمنځ اړیکې همدومره ساده شوي لکه په یوې قریبې کې د خلکو ترمنځ اړیکې، بلکې له دې هم ډیرې ساده، کله انسان د هغه پېښې څخه چې په څنگ کې یې شوی وي د داسې چا په ذریعه خبرېږي چې په بله قاره کې ژوند کوي، د همدې اړیکو په نتيجه کې د خلکو ترمنځ د مصالحو او گټو تبادلې هم په همدې کچه زیاته شوی ده، او دا ټول د سفرونو، تگ راتگ، غوښتنه کوي، د یو هېواد د اتباعو گټې د بل هېواد د اتباعو د گټو سره تړلی دي، په دې کې د سفر، تجارت، تعلیم، صحت او بې شمېره نورې گټې شاملې دي، او د یو هېواد د اتباعو دا گټې هغه وخت په درست شکل خوندي کېدلی شي چې متبوع هېواد یې د نورو هېوادونو سره اړیکې ولري، سفري وثائق یې د اعتماد وړ وي، هر څومره چې دا هېواد د نړۍ د نورو هېوادونو له نظره محترم هېواد وي د هغه اتباعو ته په هماغه اندازه د احترام په سترگه لیدل کېږي، او گټې په هماغه اندازه خوندي وي او اړتیاوې یې پوره کېږي، او دا ټول هغه تر لاسه کېدلی شي چې د مثبتو اړیکو له لارې هېوادونه دا احترام تر لاسه کړي.

اوم بنسټ: د اسلام خپرول او د اسلام لور ته بلنه

اسلامي امت د قرآن کریم په اصطلاح د دعوت امت دی، او هر اسلامي هېواد د دې امت د ممثل په حیث همدا مسؤولیت په غاړه لري، لکه چې الله تعالی فرمایي: **وَكَذَلِكَ جَعَلْنَاكُمْ أُمَّةً وَسَطًا لَتُكُونُوا شُهَدَاءَ عَلَى النَّاسِ [البقرة: 143]**. لکه څرنگه مو چې ستاسې قبله غوره قبله گرځولی، همداسې مو تاسې امت وسط (چې دین او منهج یې د اعتدال دین دی) گرځولی، تر څو د دعوت په نتيجه کې په خلکو شاهدان وه اوسېږئ.

او لکه الله تعالی چې فرمایي: **كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ وَتُؤْمِنُونَ بِاللَّهِ [آل عمران: 110]**. تاسې تر ټولو غوره امت یاست چې د خلکو لپاره راویستل شوي یاست، چې خلکو ته د نیکو حکم وکړئ، او د بدو څخه یې منع کړئ، او په الله تعالی باندې ایمان ولرئ. په نړیوالو اړیکو کې د دین دعوت خلکو ته د رسولو یو بهترینه نمونه په هغه اړیکو کې څرگنده ده چې حضرت سلیمان علیه السلام د ملکه سبا سره جوړې کړې وې، د قرآن کریم د وینا سره اولین سفارت چې حضرت سلیمان ورته ولیږه په هغه کې د حضرت سلیمان علیه السلام دربار ته د مسلمانانو په حیث د راتگ خبره بنسټیزه وه، د ملکه سبا په دربار کې د حضرت سلیمان علیه السلام د سفارت د ځواب په اړه مشوره او بیا د هداياو تبادلې، او په پایله کې یې د ټول امت اسلام منل او د الله د پیغمبر په اطاعت کې راتلل هغه نتایج و چې د دې اړیکو په نتيجه کې ترلاسه شول، الله تعالی فرمایي: **{قَالَتْ رَبِّ اِنِّي ظَلَمْتُ نَفْسِي-وَأَسْلَمْتُ مَعَ سُلَيْمَانَ لِلَّهِ رَبِّ الْعَالَمِينَ [النمل: 44]}**. ملکه سبا چې کله د حضرت سلیمان علیه السلام په دربار کې کوم عظمت ولیده نو د خپل اسلام اعلان یې وکړ.

د رسول الله صلی الله علیه وسلم د نړیوالو اړیکو او نړیوالو سفارتونو تر ټولو لوی مقصد د دین دعوت رسول و، د یو مسلمان هېواد څخه د مسلمانانو توقع دا وي چې په نړیواله کچه د اسلام په اړه د ناوړه تبلیغاتو (اسلاموفوبیا)، د اسلام په اړه د غلط فهمیو د لیری کولو لپاره هلې ځلې وکړي، او په دې توگه د دعوت الی الله فریضه اداء

کړي، همدا راز د اسلام د درست فهم د ترویج لپاره نړیوال کانفرانسونه، سیمینارونه او پروگرامونه ترتیب کړي، په نړیوالو فورمونو کې د اسلام درست تصور نړیوالو ته په داسې توګه وړاندې کړي چې عاقل خلک یې واورې او فکر کولو ته په کې اړ شي، او دا ټول کارونه هغه وخت کېدلې شي چې اسلامي هېواد مثبتې بهرنۍ اړیکې ولري، د نړیوالو فورمونو غړیتوب ولري.

اتم بنسټ: د اسلامي امت پر ضد د دسائسو شنډول

کله چې یو هېواد مثبتې بهرنۍ اړیکې ولري، او نور هېوادونه ورته د احترام په سترګه وګوري، هغه په نړیوالو ټولو فورمونو کې د ګډون حق لري، په ډیرو مجالسو کې مثبت رول لوبولی شي، مسلمانان همېشه د اسلام مخالفو قوتونو څخه شکوي او شکایتونه لري، او دا ځکه چې د همدې اړیکو له امله ټولو مؤثرو فورمونو کې موجودیت لري، او له همدې فورمونو څخه د اسلام، اسلامي امت او مسلمانانو پر ضد دسائسو په لاره اچوي، که چېرې په دې فورمونو کې د اسلامي امارت وجود ولري دا ډول ټول دسائسو شنډولی شي، نه یوازې دا چې دا دسائسو شنډولی شي بلکه په ایجابي توګه داسې طرحې او پروگرامونه وړاندې کولی شي چې د اسلام، اسلامي امت او مسلمانانو ګټې خوندي کړي، خو په دې فورمونو کې حضور هغه وخت ممکن دی چې اسلامي امارت او نور مسلمان هېوادونه د نړۍ سره مثبتې اړیکې ولري.

نهم بنسټ: د مسلمانو اقلیتونو او اسلامي قضایاوو حمایت

مسلمانان د قرآن کریم په صریح نص سره یو د بل دوستان او حمایت کونکي دي، په دې اړه الله تعالی فرمایي: **وَالَّذِينَ كَفَرُوا بِعَصْمِهِمْ أَوْلِيَاءَ بَعْضٌ إِيَّاهُمْ أَكْرَهُوا** [الأنفال: 73].

هغه خلک چې کفر یې کړی دی یو د بل حمایت کونکي او دوستان دي، که تاسې دا کار (یو د بل حمایت او یو بل سره دوستي) و نه کړئ نو په ځمکه کې به فتنه او لوی فساد خپور شي.

همدا راز په بل آیت کریمه کې الله تعالی فرمایي: **وَالْمُؤْمِنُونَ وَالْمُؤْمِنَاتُ بَعْضُهُمْ أَوْلِيَاءُ بَعْضٌ يَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ** [التوبة: 71].

مؤمنان سړي او مؤمنانې ښځې یو د بل حمایت کونکي او دوستان دي، چې د نیکو حکم کوي او د بدو څخه منع کوي.

دا حمایت او دوستي په انفرادي توګه هم په مسلمانانو لازم ده، او د امارت او حکومت په توګه هم ضروري او اړینه ده، او مسلمانان په نړۍ کې په ډیرو هېوادونو کې د اقلیتونو او لږه کيو په څیر ژوند کوي، او ډیر وختونه د ډیرو شدیدو ستونزو سره مخ کېږي، لکه څه موده وړاندې چې په برما کې د روهنگیا مسلمانان د بودایانو په لاس بې پته او قتل عام شول، همدا راز مور په نړۍ کې داسې ستونزې لرو چې د مسلمانانو سره تړاو لري او د لسګونو کلونو راهیسې نه حل کېږي بلکه په خلکو بې ظلمونه کېږي، د دې ټولو مؤثر حمایت او دوی سره همکاري، او د دوی په حمایت کې اواز پورته کول هغه وخت ممکن دي چې اسلامي امارت د نړۍ سره مؤثرې اړیکې ولري.

دا ټول هغه دلائل دي چې د اسلامي امارت څخه د دې غوښتنه کوي چې دې قضیې ته اولویت ورکړي، ځکه د دې پورې داسې ګټې تړلې دي چې هغه د یو هېواد لپاره حیاتي حیثیت لري، او هیڅکله ممکن نه دي چې یو نظام یې له نظره وغورځوي، او د فقه الاولیایانو قواعدو ته په کتلو سره هغه موانع او خنډونه باید وڅیړل شي چې د دې اړیکو د جوړولو په مخ کې خنډ واقع دي په هغه بیا کتنه وشي که ګټې یې د دې اړیکو څخه کمې وي او مور پرې لوی ګټې له لاسه ورکوي نو د فقهاو د تصریح او د ډیرو فقهي قاعدو سره سم هغه پریښودل پکار دي او د کوم کار چې فائده یې زیاته وي هغه مخ ته وړل پکار دي، په دې اړه خو فقهي قاعدې ډیرې دي خو امام سرخسي- وایي: «وَمَا يَكُونُ أَكْثَرَ نَفْعًا فَهُوَ أَفْضَلُ»¹.

اړیکې د چا سره؟

اسلامي امارت د چا سره اړیکې جوړې کړي؟ دا یو داسې سوال دی چې د دې د ځواب د تر لاسه کولو لپاره باید مور لومړی دوه قضیې حل کړو، لومړی قضیه د پخوانیو او معاصرو علماو د تصریحاتو سره سم وګورو چې نړۍ د اړیکو له پلوه په څو ډوله ویشي؟ او دویم دا چې که نړۍ دوه تقسیمه شي چې یو دار الاسلام او دویم دار الحرب شي، نو آیا دار الاسلام په متعددو هېوادونو تقسیمېدلی شي؟ یا په بل عبارت اسلام د دې اجازه ورکوي چې اسلامي هېوادونه دې متعدد وي، تر څو یو مسلمان هېواد د بل مسلمان هېواد سره اړیکې جوړې کړي؟

د نړۍ تقسیم: دار الاسلام او دار الحرب

په پیل کې یو حقیقت ته اشاره کول غواړم چې دفقهاو له لورې دار الحرب او دار الاسلام ته د نړۍ د تقسیم بنسټیز هدف او موخه نړیوالې اړیکې نه وی، بلکه په شریعت کې ډیر داسې احکام شته چې په اختلاف دار باندې مرتب دي، لکه د ارث احکام، د حدودو او شرعي عقوبات تطبیق په دار الحرب کې او داسې نور²، فقهاو چې کله دا تقسیم کړی دی تر ډیره یې همدا شرعي احکام په نظر کې و، د اسلامي حکومت بهرنۍ اړیکې یې ضمني په نظر کې وې، مګر اوس دا بحثونه د دې اړیکو لپاره بنسټیز حیثیت لري، له دې امله باید دا وڅیړل شي، نو په دې اړه چې کوم بنسټیز سوال راولاړېږي هغه دا چې آیا نړۍ او د نړۍ هېوادونه په دوه یا درې ډول ویشل درست دي؟ په دې اړه بېلابېل نظریات وجود لري چې دلته یې په لنډ ډول مناقشه کول غواړم.

لومړی نظر: په دیني لحاظ د نړۍ تقسیم درست نه دی

یو شمېر غیر مسلم لیکوالان په دې نظر دي چې د نړۍ تقسیم «دار الاسلام» او «دار الحرب» و لو که د دار الکفر په معنی هم وي، درست کار نه دی، ځکه دا د مسلمانانو له لورې په استعلائي تصور باندې ولاړ تقسیم دی، چې په نتیجه کې یې هغه هېوادونه چې «دار الحرب» یا «دار الکفر» ګڼل کېږي د هغوی د کم ګڼلو تصور په کې نغښتی دی، او دا د ملګرو ملتونو د هغه اصل سره په ټکر کې دی چې د ملګرو ملتونو غړي هېوادونه په قانوني لحاظ سره مساوي دي، همدا راز د عقیدې په لحاظ د خلکو په تقسیم ولاړ تصور دی، چې یو شمېر مسلمانان او نور کافران ګڼل کېږي چې هغه د عقیدوي تبعیض بنسټ ګرځي³.

1 - الميسوط (194/4) تأليف: محمد بن أحمد بن أبي سهل شمس الأئمة السرخسي (المتوفى: 483هـ)، خپرولکی اداره: دار المعرفة - بيروت، د طبعې شمېر: نا څرګند، د چاپ کال: 1414هـ - 1993م.

2 - د تفصيل لپاره يې وګورئ د شيخ وهبة الزحيلي ليکنه چې په اصل کې د هغه د دکتوره رساله ده او عنوان يې دی آثار الحرب في الفقه الإسلامي دراسة مقارنة، دار الفكر، دمشق د درېم چاپ کابې کال ۱۹۹۸م.

3 - دې لپاره وګورئ: من اجل نظرية في القانون الدولي، د ادمون رباط ليکنه، ترجمه ابراهيم عوض په (المجلة المصرية للقانون الدولي) په کال ۱۹۵۰م ص ۱-۲۳ کې چاپ شوی دی.

دا خو یوه داسې ادعاء ده چې په کې د عیني واقعیتونو څخه سترگې پټې شوی دي، د بشریت د تنوع بنیاد همدا نظریات، تصورات او معتقدات دي، هغه که د بشر- له لورې جوړ شوي نظریات وي او که د الله تعالی له لورې رالېږل شوي ادیان وي، او که د الله تعالی اخیرنی پیغام اسلام وي، ایا تر اوسه پورې د شرق او غرب بلاکونو په نوم په نړۍ کې تنوع وجود نه درلود، ایا تر اوسه د تمدنونو په نوم چې په مدار کې یې دین قرار لري نړۍ نه تقسیمېږي، ایا دې ته چا تبعیض ووايه، همدا نن هم ویل کېږي، مسیحي غربي تمدن، اسلامي تمدن، بودايي تمدن، هندي تمدن، همدا راز چنایي کنفیوشسي تمدن او داسې نور، لنډه دا چې د بشریت په داخل کې د نظریاتو او معتقداتو تنوع موجود دی، او اسلام د دې ادعاء لري چې د بشریت د دنیوي او اخروي سعادت تر ټولو ښه نسخه د ځان سره لري، او غواړي د دې سعادت څخه ټول بشریت برخمن شي، نه چا ته د تحقیر په سترگه گوري او نه څوک د دې حق منلو ته اړ کوي، بلکې ځانته امت دعوت وايي، په استدلال او منطق دا حق خلکو ته وړاندې کوي، او له همدې امله د ټولو سره د مثبتو اړیکو غوښتنه کوي، او وايي چې د غیر مسلمانانو سره اصل سوله ده مگر دا چې جنگ ته اړتیا پېښه شي، همدا د شرعي نصوصو په رڼا کې د معاصرو جمهورو فقهاو نظر هم دی.

دویم نظر: دار الاسلام او دار الحرب ته د نړۍ تقسیم درست نه دی

یو شمېر معاصر علماء وايي چې دار الاسلام او دار الحرب ته د نړۍ تقسیم درست نه دی، بلکې دا تقسیم باید درې گونى وي، په دې معنی چې یو بل قسم هم باید په کې اضافه کړی شي چې هغه ته «دار العهد» ویل کېږي، ځکه اوس په عامه توگه «دار الحرب» وجود نه لري، بلکې په نړۍ کې اوس یا «دار الاسلام» وجود لري او یا «دار العهد» وجود لري، دار الحرب ځکه وجود نه لري چې دا په یو موقت حالت کې د یو هېواد نوم کېدلی شي، او دا هغه وخت کله چې د چا سره جنگ روان وي هغه منطقه دار الحرب گڼل کېږي، که کله د جنگ حالت راپیدا هم شي ژر له منځه ځي، ځکه د اسلام اړیکه د نورو سره اصلا په سوله باندې ولاړه اړیکه ده نه په جنگ. د فقهاو په اصطلاح کې «دار الاسلام» او «دار الحرب» ته د نړۍ تقسیم د نصوصو څخه مستفاد نه دی، بلکې دا د هغه وخت د ظروفو غوښتنه وه کله چې دا تقسیم رامنځته شوی دی، په دویمه هجري پېړۍ کې د اسلامي خلافت او کفرې نړۍ ترمنځ په پرله پسې توگه حالات جنګي ؤ، او دا تقسیم په هغه وخت کې رامنځ ته شوی دی، او جنگ دائمي حالت نه دی، ځکه چې د کفارو سره د مسلمانانو عادي حالت سوله ده جنگ نه دی، نو کله چې د جنگ حالت ختم شو هغه مناطق هم چې غیر مسلمانان په کې اوسېږي هغه هم دار الحرب نه پاتې کېږي، همدا تقریبا د معاصرو علماو څخه د شیخ ابو زهره او دکتور وهبة الزحيلي نظر دی.

شیخ ابو زهره وايي: "وتكاد كلمات الفقهاء أجمعين تجمع على أن دار المخالفين تسمى دار حرب، لأنها فعلا كانت في عصر الاجتهاد الفقهي دار حرب بسبب تلك الاعتداءات المتكررة من الأعداء والمدافعة المستمرة من المسلمين".¹

تقریبا د فقهاو په دې اتفاق دی چې د مخالفینو وطنونو او هېوادونو ته «دار حرب» ویل کېږي، او دا ځکه چې د فقهي اجتهاد په زمانه کې (کله چې د السیر په اړه احکام فقهاو استنباطول او تدوینول) حالت همداسې وه، د مخالفینو مناطق د دښمن له لورې د بیا بیا تیرو او د مسلمانانو له لورې د پرله پسې دفاع له امله «دار حرب» گڼل کېدلی.

هدف یې دا دی چې دا اوصاف د شرعي نصوصو څخه مستفاد نه دي، بلکه د اسلامي خلافت او د غیر مسلمانو هېوادونو ترمنځ قائم حالت د جنگ وه نو له همدې امله هغه منطقې دار حرب گڼل کېدلی چې د اسلامي خلافت د ولکې څخه بیرون وی، او د همدې مستمر جنګي حالت څخه یو شمېر خلکو ته دا شبهه هم پیدا شوه چې د اسلام او کفر ترمنځ اصلي حالت جنگ دی، او سوله د ضرورت حالت دی، خو شیخ ابو زهره دا خبره - د نورو ډیرو فقهاو په څیر - درسته نه گڼي، او وايي چې د مسلمانانو او کفارو ترمنځ اصلي حالت سوله ده، او جنگ یو غیر عادي او طارئ حالت دی چې د اړتیا په وخت کې رامنځته کېږي.

بیا وروسته کله چې د امام ابو حنیفه له نظره د دار حرب شرطونه بیانوي او وايي چې په اوسنی زمانه کې د دار حرب دا شرطونه په هیڅ هېواد نه منطبق کېږي، بیا لږ وروسته کله چې د یو درېم دار «دار عهد» ذکر کوي نو له هغه وروسته په یو عبارت کې وايي چې اوس اصلا دار حرب وجود نه لري، ټوله کفرې نړۍ دار عهد بلل کېږي؛ ځکه ټول هېوادونه د ملگرو ملتونو د منشور او اصولو سره سم یو د بل سره تړونونه لري، د سوله ایز ژوند معاهدې لري، نو ټول هېوادونه دار عهد بلل کېږي او شیخ وهبة الزحيلي تقریبا همدا خبره لږ په نور تفصیل سره کوي او وايي: "وإذ قد عرفنا أن هذا التقسيم مبني على أساس الواقع لا على أساس الشرع، ومن محض صنيح الفقهاء في القرن الثاني الهجري، وأنه من أجل ترتيب بعض الأحكام الشرعية في المعاملات ونحوها، وأن الحرب هي السبب في هذا التقسيم، فيمكننا أن نقول إن دار الحرب هي مجرد منطقة حرب ومسرح معركة بالنسبة لدار الإسلام التي فرضت عليها الأوضاع في الماضي أن تتكتل وأن تعتبر البلاد غير الإسلامية في مركز العدو الذي برهنت الأحداث على نظرتها العدائية للمسلمين فهو تقسيم طارئ بسبب قيام حالة الحرب أو الحرب نفسها، فهو ينتهي بانتهاء الأسباب التي دعت إليه والحقيقة أن الدنيا بحسب الأصل هي دار واحدة كما هو رأي الإمام الشافعي ولهذا قال مع جمهور الفقهاء: إن الحدود تجب على المسلم أينما وقع سببها...".²

کله چې مو دا درک کړ چې دا تقسیم (د هېوادونو تقسیم دار حرب او دار اسلام ته) د هغه وخت د فعلي حالت پر بنسټ شوی وه، نه د شرعي نصوصو پر بنسټ، دا په دویمې پېړۍ کې یوازې د فقهاو اجتهاد وه تر څو پرې د معاملاتو په اړه یو څه شرعي احکام مرتب کړي، او دا چې په هغه وخت کې د مسلمانانو او کفارو ترمنځ په پرله پسې توگه روان جنگ د دې تقسیم لامل وه، د دې حقیقت د درک کولو نه وروسته مور ویلی شو چې «دار حرب» د «دار اسلام» په نسبت یوازې هغه سیمه گڼل کېږي چېرته چې بالفعل جنگ روان وه کله چې په ماضي کې پر «دار اسلام» باندې داسې حالات مسلط کړی شوي ؤ چې مسلمانان د هغه (حالاتو) په مقابل کې سره را یوځای شي، او غیر اسلامي هېوادونه د دښمن مرکز وگڼي، ځکه چې حوادثو د مسلمانانو په مقابل کې دوی په دې دښمنانه تصور دلالت کاوه، نو (لنډه دا چې) دا تقسیم یو موقت تقسیم دی ځکه چې په هغه زمانه کې (کله چې د فقهاو له لورې دا اجتهادي تقسیم رامنځته شو) یا خو جنګي حالت وه او یا بالفعل جنگ جریان درلود، نو دا موقت تقسیم باید د هغه اسبابو د له منځه تللو په نتیجه کې له منځه ولاړ شي چې د دې تقسیم لامل گرځیدلي ؤ، حقیقت دا دی چې دنیا په اصل کې یو «دار» دی - لکه څرنگه چې د امام شافعي نظر دی، له همدې امله جمهور فقهاو وايي: چې پر مسلمان باید حدود تطبیق شي په هر ځای کې یې چې سبب واقع شي (د احنافو د نظر برخلاف چې په دار حرب کې څه شرعي جزاگانې د تطبیق قابل نه گڼي).

1 - العلاقات الدولية في الإسلام ص 55، د امام محمد ابو زهره لیکنه، د چاپونکي او نشرونکي اداره: دار الفكر العربي، مدينة نصر - القاهرة، د چاپ کال ۱۴۱۵هـ / ۱۹۹۵م.
2 - آثار الحرب في الفقه الاسلامي دراسة مقارنة ص ۱۹۴-۱۹۵، طبع دار الفكر ۱۹۹۸م.

لنډه دا چې د معاصرو علماو څخه يو شمېر علماء «دار الحرب» په دې معنی اخلي چې دار الحرب هغه هېواد ته ويل كيږي چې د كوم هېواد سره بالفعل جنگ روان وي، او يا هم بالقوة جنگي حالات وي، په دې معنی چې هيڅ كوم تړون وجود و نه لري، او هر وخت چې هر هېواد فرصت پيدا كړي پر بل حمله خپل حق وگڼي او د هيڅ څه پرواه هم و نه لري، كله چې د دار الحرب معنی د هغوی په نزد دا شوه نو طبيعي خبره ده چې د نړۍ د هېوادونو سره اوسنی حالت داسې نه دی، نو د دوی له نظره اوس دائمي دار الحرب وجود نه لري، كله كله د كوم كافر هېواد سره داسې حالات رامنځته كېدلي شي چې د جنگ غوښتونكي وي، كله كه داسې حالت رامنځته شو هغه ته به دار الحرب ويل كيږي، مگر نورو هېوادونو ته اوس په دې معنی دار الحرب نه شي ويل كېدلی.

په هغه مفهوم چې دوی د دار الحرب څخه اخیستی دی، د دوی خبره درسته ده، مگر فقهاء دار الحرب په دې معنی نه اخلي، بلکې كه مختصراً ووايو د فقهاو په اصطلاح كې «دار الحرب» او «دار الكفر» په يوه معنی دي، يعني هغه هېواد چېرته چې غلبه او سيادت او قيادت د مسلمانانو په لاس كې وي هغه ته دار الاسلام، او چېرته چې غلبه او سيادت د كفر او كافر په لاس كې وي هغه ته «دار الحرب» او يا «دار الكفر» ويل كيږي، او په دې معنی خو دا ثنائي تقسيم درست دی، له دې څخه كوم بل تقسيم متصور نه دی، ځكه د نړۍ هر هېواد به يا د اسلام تر سيادت او غلبې لاندې وي او يا به د كفر د غلبې لاندې وي، بل كوم صورت نه شي كېدلی، كه د كفر د غلبې لاندې وي، د هغه سره مسلمان هېواد تړون لري يا به يې نه لري، په هر صورت دا دواړه په هغه عام تعريف چې فقهاو د دار الحرب څخه وړاندې كړی دی په دار الحرب كې شامل دي، يوازې دومره خبره كېدلی شي چې د «دار الحرب» اصطلاح هغه مفهوم پوره نه شي رسولى چې فقهاء يې ترې اراده لري، نو كه دا اصطلاح بدله كړی شي او دار الحرب پر ځای دار الكفر ورته وويل شي، شايد ډير ابهامات له منځه ولاړ شي.

درېم نظر: د جمهورو فقهاو نظر

د جمهورو فقهاو نظر دا دی چې نړۍ بايد په همدې دوه سيمو «دار الاسلام» او «دار الحرب» باندې تقسيم شي، او «دار العهد» يا د امام محمد بن الحسن شيباني او نورو فقهاو په تعبير «دار المودعة» په اصل كې د «دار الحرب» يوه نوعه ده، د دوی د نظر خلاصه دا ده چې «دار الحرب» د «دار الكفر» سره مرادف دی، له همدې امله د فقهاو په عبارتونو كې د «دار الحرب» لپاره ډير ځله د «دار الكفر» اصطلاح استعمالېږي، او دا خو څرگنده خبره ده چې د نړۍ هيڅ سيمه له دې څخه خالي نه ده چې هلته به يا د اسلام احكام غالب وي او يا به د كفر احكام غالب وي، كه د اسلام احكام غالب وي هغه «دار الاسلام» بلل كيږي او كه د كفر احكام غالب وي هغه سيمه «دار الحرب» بلل كيږي، دلته د «حرب» لفظ د جنگ په معنی نه دی، په دې اړه يو حنبلي فقيه وايي: «والحربي منسوب إلى الحرب وهو القتال والتباعد والبغضاء أيضا يقال قتل حال الحرب أي حال القتال ودار الحرب أي دار التباعد والبغضاء فالحربي بالاعتبار الثاني»¹.

حربي د دوه جذرونو څخه اخیستل شوی دی، د لومړي جذر معنی يې «جنگ» دی، لكه چې ويل كيږي قتل حال الحرب، د جنگ په حالت كې ووژل شو، او بل جذر چې د هغه څخه «دار الحرب» هم مأخوذ دی، د هغه معنی ده «هغه سيمه چې ورسره پريكون، او بد بيني وي» نو دلته د حربي معنی د محارب او جنگ كې د ښكېل انسان نه ده، بلکې حربي د دې دويم جذر څخه اخیستل شوی دی.

نو كله چې د دار الحرب معنی دار الكفر شو نو جمهور فقهاء چې نړۍ دې دوه سيمو ته تقسيموي، دوی وايي چې «دار الحرب» او «دار الاسلام» ته د نړۍ د تقسيم مدار پر دې باندې نه دی چې د كومې سيمې يا هېواد خلك د مسلمانانو سره په جنگ وي هغه به دار الحرب گڼل كيږي، او كه په جنگ نه وي نو هغه به دار الحرب نه گڼل كيږي، چې دا حالت عارضي وبلل شي چې د هغه وخت د ظروفو څخه مستفاد وبلل شي چې كله د فقهي تدوين شوی دی يعني د هجرت دويمه پېړۍ لكه امام ابو زهرة او شيخ وهبه الزحيلي چې وايي، بلکې دا فقهاء وايي چې د دې تقسيم مدار په دې لاندې امور دی چې دا د دائمي حالت ښكارندوی دي:

1 - هلته تسلط او حاكميت د مسلمانانو دی كه د كفارو؟

2 - هلته غالب احكام د اسلام دي كه د كفر او شرك؟

3 - هلته مسلمانان په امن كې دي كه نه، په دې معنی چې د اسلام د شعائرو په عملي كولو كې خو د كفارو څخه د خوف او خطر احساس نه كوي؟

دا ټول د دې غوښتنه كوي چې د نړۍ هېوادونه په دوه برخو ووېشل شي چې يو يې دار الحرب (چې د دار الكفر مرادف دی) او بل يې دار الاسلام بلل كيږي.

اصلي دار الحرب يا دار الكفر څه وخت دار الاسلام گرځي؟

همدې معيارونو ته كتلو علماو د دار الاسلام تعريفونه كړي دي، چا يو معيار په نظر كې نېولی دی، او چا بل معيار، خو دلته يوازې دې ته متوجه كېدل پكار دي چې دا تعريفونه دې ته په كتلو فرق كوي چې كومه سيمه د دار الحرب څخه څه وخت دار الاسلام ته منتقل كيږي؟ او كومه سيمه څه وخت د دار الاسلام څخه دار الحرب ته انتقال پيدا كوي؟ حنفي فقهاء خو په دې اتفاق لري چې دار الحرب هغه وخت د دار الاسلام برخه گرځي كله چې په هغه سيمه باندې د اسلام احكام غالب شي، له همدې امله امام علاء الدين كاساني وايي: «لا خِلافَ بَيْنَ أَصْحَابِنَا فِي أَنَّ دَارَ الْكُفْرِ تَصِيرُ دَارَ إِسْلَامٍ بِظُهُورِ أَحْكَامِ الْإِسْلَامِ فِيهَا»³.

زموږ د علماو ترمنځ په دې كې اختلاف نشته چې دار الكفر هغه وخت دار الاسلام گرځي چې د اسلام احكام په كې غالب وي.

او هغه نور دوه شرطونه چې د مسلمانانو تسلط او مسلمانانو ته د امنيت تر لاسه كېدل دي، د اسلام د احكامو د غلبې په نتيجه كې بالتبع تر لاسه كيږي، ځكه كه مسلمانان هلته حاكم نه وي، او يا مسلمانان په امن كې نه وي د اسلام د احكامو غلبه نه متحققه كيږي.

د علاء الدين كاساني له نظره خو په همدې نېنه باندې يو هېواد د دار الاسلام برخه گرځي، همدا نظر د څه نورو علماو هم دی، له دې جملې څخه دا لاندې د

يادونې وړ دي:

1 - المطلاع على أبواب المقنع ص 226، د ابو عبد الله شمس الدين محمد بن ابي الفتح البعلي الحنبلي (ت 709هـ) ليكنه، ناشر: المكتب الاسلامي، بيروت، 1981م، تحقيق: محمد بشير الادبي.

2 - دلته علاء الدين كاساني د دار الحرب څخه په دار الكفر تعبير كوي، همداسې نور فقهاء هم كوي، چې له دې ټولو څخه دا معلوميږي چې دار الحرب او دار الكفر د دوی له نظره يو مفهوم افاده كوي.

3 - بدائع الصنائع في ترتيب الشرائع (130/7) دار الكتب العلمية، بيروت، لبنان، دويم چاپ 1986م.

د شیخ زکریا انصاري له نظره هم په کوم ځای کې چې مسلمان د خپل دین اظهار وکړي شي او د فتنې ویره ورسره نه وي هغه سیمه «دار الاسلام» گڼل کېږي، هغه وايي: «فَانْ قَدَرَ عَلَى الْإِعْتِزَالِ وَالْإِمْتِنَاعِ فِي دَارِ الْحَرْبِ مَعَ كَوْنِهِ قَادِرًا عَلَى إِظْهَارِ دِينِهِ وَلَمْ يَخْفَ فِئْتَهُ فِيهِ حَرَمَتْ أَيْ الْهَجْرَةُ مِنْهَا لِأَنَّ مَوْضِعَهُ دَارُ إِسْلَامٍ فَلَوْ هَاجَرَ لَصَارَ دَارَ حَرْبٍ»¹.

که مسلمان د دې توان درلوده چې په دار الحرب کې ځان وساتي او د خپل دین اظهار هم وکړي، او د فتنې ویره هم ورسره نه وي، نو له هغه سیمې څخه ورته هجرت حرام دی، ځکه چې هغه سیمه دار اسلام دی، او که داسې ټول مسلمانان له هغه سیمې هجرت وکړي نو هغه به په دار الحرب بدل شي (اوله دې امله چې دا کار ناروا دی نو له همدې امله دا هجرت هم ناروا گرځي).

تقریباً همدا خبره شهاب الدین رملی چې په شافعی صغیر شهرت لري هم کوي، هغه وايي: «کل محل قدر أهله فيه على الامتناع من الحربين صار دار إسلام»². هر هغه سیمه چې اوسیدونکي یې د کفارو څخه د ځان د حفاظت توان لري، هغه دار اسلام گرځي. د ځان د حفاظت معنی دا ده چې د اسلام د شعائرو په علمي کولو کې د ویرې او ترس احساس و نه کړي.

همدا خبره ابن مفلح هم کوي، هغه وايي: «فکل دار غلب علیها أحكام المسلمین فدار الإسلام، وإن غلب علیها أحكام الکفار فدار الکفر، ولا دار لغيرهما»³. په هره سیمه کې چې د مسلمانانو د احکامو غلبه وي هغه دار اسلام دی، او که د کفارو د احکامو غلبه وي هغه دار کفر دی، له دې پرته بله سیمه وجود نه لري (یا به دار اسلام وي او یا به دار کفر وي).

لنډه دا چې هغه هېوادونه چې اصلاً دار الکفر یا دار الحرب دي هغه یوازې په دې نه دار الاسلام کېږي چې هلته څوک د خپلو عباداتو او معتقداتو په اظهار کې په امن کې وي، بلکې د دې لپاره شرط هغه دی چې امام کاساني او نورو فقهاو یې یادونه کړې ده او هغه د اسلام د احکامو غلبه ده، معنی یې دا ده چې په ټولنه اسلامي رنگ رغالب وي، نو په دې معنی که په کوم غربي یا اروپایي هېواد کې مسلمان خپل عبادت او دیني شعائر تر سره کوي او هیڅ کوم خوف او خطر هم ورته نه وي، په دې کار هغه سیمې دار الاسلام نه شي بلل کېدې، ځکه هلته هغه بنسټیز وصف او شرط نه دی متحقق.

دار الاسلام څه وخت دار الحرب گرځي؟

خو هغه سیمې چې یو ځل «دار الاسلام» وگرځي هغه بیرته کله «دار الحرب» بلل کېدلی شي؟ په دې اړه دوه نظره موجود دي:

لومړی: د صاحبینو (امام ابو یوسف او امام محمد) نظر دی، دوی وايي چې دلته هم معیار د اسلام د احکامو اظهار او غلبه ده، په کوم ځای کې چې د اسلام احکام غالب وي هغه دار الاسلام گڼل کېږي او په کوم ځای کې چې دا احکام غالب نه وي هغه بیرته دار الکفر گڼل کېږي، کاساني وايي: «وقال أبو یوسف ومحمد رحمهما الله إنها تصیر دار الکفر بظهور أحكام الکفر فيها»⁴. امام ابو یوسف او امام محمد رحمهما الله وايي یوه سیمه (چې مخکې دار الاسلام وي) هغه وخت دار الکفر گرځي چې د کفر احکام په کې څرگند او غالب وي. هدف یې دا دی چې په ټولنه غالب رنگ که د اسلام وه نو هغه دار الاسلام گڼل کېږي او که غالب رنگ د کفر وه نو دار الکفر گڼل کېږي.

د صاحبینو د قول د دلیل په توګه کاساني وايي: «وَجَهٌ قَوْلُهُمَا أَنَّ قَوْلَنَا دَارَ الْإِسْلَامِ وَدَارَ الْكُفْرِ إِضَافَةٌ دَارٍ إِلَى الْإِسْلَامِ وَإِلَى الْكُفْرِ وَإِنَّمَا تَضَافُ الدَّارُ إِلَى الْإِسْلَامِ أَوْ إِلَى الْكُفْرِ لِظُهُورِ الْإِسْلَامِ أَوْ الْكُفْرِ فِيهَا كَمَا تَسْمَى الْجَنَّةُ دَارَ السَّلَامِ وَالنَّارُ دَارَ الْبُورِ لَوْجُودِ السَّلَامَةِ فِي الْجَنَّةِ وَالْبُورِ فِي النَّارِ وَظُهُورِ الْإِسْلَامِ وَالْكُفْرِ بظهور أحكامهما فإذا ظهر أحكام الكفر في دار فقد صارت دار كفر فصحت الإضافة ولهذا صارت الدار دار الإسلام بظهور أحكام الإسلام فيها من غير شريطة أخرى فكذا تصير دار الكفر بظهور أحكام الكفر فيها والله أعلم»⁵.

د صاحبینو د قول دلیل دا دی چې کله مور د «دار» نسبت اسلام یا کفر ته کوو، نو (حقیقي معنی خو یې مراد نه ده، مګر حقیقت ته نږدې) معنی یې دا ده چې هغه منطقه او سیمه چې اسلام یا کفر په کې غالب وي، لکه جنت ته چې «دار السلام» ویل کېږي، او جهنم ته «دار البوار» ویل کېږي ځکه چې په جنت کې سلامتي ده، او په جهنم کې هلاکت دی، او د اسلام او کفر غلبه په هغه منطقه کې د کفر یا اسلام د احکامو د غلبې په معنی ده، نو کله چې په یوه سیمه کې د کفر احکام غالب وي نو هغه دار کفر گرځي، نو بیا یې هغه ته نسبت درست گرځي، له همدې امله یوه سیمه هغه وخت دار اسلام گرځي کله چې د اسلام احکام په کې غالب او څرګند وي، پرته د بل هیڅ کوم شرط څخه، همدا راز کله چې په یوه سیمه کې د کفر احکام څرګند او غالب وي نو هغه دار الکفر گرځي. والله اعلم.

دویم: د امام ابو حنیفه له نظره هغه سیمه چې یو ځل د اسلام په حلقه کې شامله شي، تر څو چې د دار الاسلام یو څه نښه هم په کې وي هغه باید د اسلام د قلمرو څخه بیرون و نه شمېرل شي، او هغه باید د دار الاسلام برخه وګڼل شي، په دې اړه کاساني وايي: «وَاحْتَلَفُوا فِي دَارِ الْإِسْلَامِ أَنَّهُا بِمَادَا تَصِيرُ دَارَ الْكُفْرِ قَالَ أَبُو حَنِيفَةَ إِنَّهَا لَا تَصِيرُ دَارَ الْكُفْرِ إِلَّا بِثَلَاثِ شَرَائِطٍ أَحَدُهَا ظُهُورُ أَحْكَامِ الْكُفْرِ فِيهَا وَالثَّانِي أَنْ تَكُونَ مُتَاخِمَةً لِدَارِ الْكُفْرِ وَالثَّلَاثُ أَنْ لَا يَبْقَى فِيهَا مُسْلِمٌ وَلَا ذِمِّيٌّ أَمَّا بِالْأَمَانِ الْأَوَّلِ وَهُوَ أَمَانُ الْمُسْلِمِينَ»⁶.

په دې اړه فقهاء اختلاف لري چې دار الاسلام په څه باندې په دار الکفر بدلیږي؟ امام ابو حنیفه وايي: دار الاسلام هغه وخت په دار الکفر بدلیږي چې دا لاندې درې شرطونه ټول په کې موجود شي، که له دې شرطونو څخه یو هم منتفي شو هغه سیمه په دار الحرب یا دار الکفر نه بدلیږي، بلکې په خپل حال دار الاسلام پاتې کېږي:

1 - أسنى المطالب في شرح روض الطالب (4/ 204) د شافعي عالم شيخ الإسلام زكريا بن محمد بن زكريا زين الدين أبو يحيى السنيني الأنصاري (ت ٩٢٦) ليکنه، د دار الكتاب الاسلامي چاپ.
2 - نهاية المحتاج (82/8) د شمس الدين محمد بن أبي العباس أحمد بن حمزة بن شهاب الدين الرملي الشهير بالشافعي الصغير (ت ١٠٠٤هـ) چاپ دار الفكر للطباعة، د چاپ کال ١٩٨٤م.
3 - الآداب الشرعية ج ١ ص ٢١١-٢١٢ د عبد الله بن محمد بن مفلح مقدسي (ت ٧٦٣هـ) ليکنه، تحقيق: شعيب الأرنؤوط، مؤسسة الرسالة، بيروت، د چاپ کال ١٩٩٩م دريم چاپ.
4 - بدائع الصنائع ج ٧ ص ١٣٠ مخکینی مصدر.
5 - بدائع الصنائع في ترتيب الشرائع ج ٧ ص ١٣١.
6 - بدائع الصنائع في ترتيب الشرائع ج ٧ ص ١٣٠.

لومړی شرط: د کفر احکام په کې څرگند او غالب وي.

دویم شرط: چې هغه سیمه د دار الکفر سره نښتې وي.

درېم شرط: چې نه په کې یو مسلمان او نه یو ذمي په لومړي امان په امن کې پاتې شي، یعنې مسلمانان او ذمیان په کې له نوي سر نه د امان د ډاډ تر لاسه کولو ته اړ شي.

د امام ابو حنیفه رحمه الله علیه د مذهب د دلیل په اړه کاساني وايي: کله چې د «دار» نسبت اسلام یا کفر ته کیږي نو معنی یې عین اسلام یا کفر نه دی (حقیقي معنی یې مراد نه ده) بلکې معنی یې «امان» او «ویره» ده، په دې معنی چې که مسلمانان په کې په عامه توګه په امن کې و، او کفار په کې په عامه توګه په ویره کې و، نو هغه سیمه دار الاسلام بلل کیږي، او که په عامه توګه په کې کفار په امن کې و، او مسلمانان په ویره کې و نو هغه دار الکفر بلل کیږي، او د «دار» احکام په «امن» او «خوف» باندې ولاړ دي، نه په کفر او اسلام، نو په «دار الاسلام» او «دار الکفر» کې د «دار» په نسبت کې کفر او اسلام ته د «امان» او «خوف» اعتبار راجح دی (له دې څخه راجح دی چې د اسلام او یا د کفر د احکامو غلبه په دې نسبت کې معتبره وګڼل شي)، نو که د کفارو د غلبې وروسته مسلمانان له نوي سر نه «امان غوښتنې» ته اړ نه شول نو معنی دا ده چې هغه پخوانی عمومي امان پاتې دی، نو سیمه دار الکفر نه ګرځي، همدا راز هغه پخوانی د مسلمانانو د وخت «امان» یوازې هغه وخت له منځه ځي چې دا سیمه د دار الحرب سره نښتې وي، نو د یوې سیمې د دار الحرب کېدو لپاره دا دواړه شرطونه اړین دي.

د دې تعلیل په پای کې امام کاساني وايي چې د دار الاسلام وصف خو هغه سیمې ته په یقین سره ثابت دی، نو تر څو چې دا وصف ترې په یقیني توګه زایل شوی نه وي باید په شک کې ترې زایل نه کړو، او کوم تعلیل چې صاحبینو کړی دی، په هغه کې شک او احتمال پاتې کیږي چې دا وصف ترې زایل شوی که نه، او قاعده خو دا ده چې «البیقین لا یزول بالشک» او امام ابو حنیفه چې کوم علت مدار ګرځولی دی (امان) او (ویره) نو له هغه وروسته په یقیني توګه د دار الاسلام وصف ترې زایل کېږي، نو بناء د امام ابو حنیفه مذهب او تعلیل راجح دی.

نو لنډه دا چې هغه سیمه چې یو ځل د دار الاسلام برخه وګرځي هغه د امام ابو حنیفه رحمه الله په نزد د دار الاسلام له دائرې څخه ته هغه وخت نه خارجېږي تر څو د مسلمانانو څخه هغه لومړی امان چې د مسلمانانو له لورې ورکړ شوی وه له منځه ولاړ نه شي، په دې اړه امام سرخسي رحمه الله وايي: «لأنَّ الْمَوْضِعَ الَّذِي لَا يَأْمَنُ فِيهِ الْمُسْلِمُونَ مِنْ جُمْلَةِ دَارِ الْحَرْبِ، فَإِنَّ دَارَ الْإِسْلَامِ اسْمٌ لِلْمَوْضِعِ الَّذِي يَكُونُ تَحْتَ يَدِ الْمُسْلِمِينَ، وَعَلَامَةٌ ذَلِكَ أَنْ يَأْمَنَ فِيهِ الْمُسْلِمُونَ»¹.

ځکه هغه سیمه چې مسلمانان په کې د امن احساس نه کوي هغه د دار الحرب برخه ده، ځکه دار الاسلام د هغه ځای نوم دی چې د مسلمانانو د لاس لاندې وي، او نښه یې دا ده چې هلته مسلمانان د امنیت احساس وکړي.

همدا مفهوم معاصرو علماو هم بیان کړی دی، د دوی له جملې څخه شهید عبد القادر عوده وايي: «دار الإسلام: تشمل دار الإسلام البلاد التي تظهر فيها أحكام الإسلام، أو يستطيع سكانها المسلمون أن يظهروا فيها أحكام الإسلام، فيدخل في دار الإسلام كل بلد سكانه كلهم أو أغلبهم مسلمون، وكل بلد يتسلط عليه المسلمون ويحكمونه ولو كانت غالبية السكان من غير المسلمين، ويدخل في دار الإسلام كل بلد يحكمه ويتسلط عليه غير المسلمين ما دام فيه سكان مسلمون يظهرون أحكام الإسلام، أو لا يوجد لديهم ما يمنعهم من إظهار أحكام الإسلام»².

دار الاسلام هغه ټولو سیمو ته شامل دی چې د اسلام احکام په کې غالب وي، او یا یې مسلمان اوسیدونکي کولی شي چې اسلامي شعائر په ښکاره اداء کړي شي، نو په دې کې هغه ټول هېوادونه شامل دي چې اوسېدونکي یې ټول یا اکثریت مسلمانان وي، او همدا راز هر هغه سیمه په کې شامله ده چې مسلمانان پرې مسلط وي او حکومت پرې کوي سره له دې چې اکثریت خلک غیر مسلمانان هم وي، همدا راز هغه سیمې هم په کې شاملې دي چې غیر مسلمانان پرې حکومت کوي، خو مسلمانان په کې اوسېږي، او اسلامي احکام په ښکاره سرته رسوي، او یا داسې کوم لامل نه وي چې دوی د اسلام د حکامو د اظهار څخه منع کړي.

او شیخ محمد ابو زهرة وايي: «دار الإسلام هي الدولة التي تحكم بسلطان المسلمين، وتكون المنع والقوة فيها للمسلمين»³. دار الاسلام هغه هېواد ته ویل کیږي چې حاکم یې مسلمان وي، او دفاع او قوت په کې د مسلمانانو په لاس کې وي.

د دې تصریحاتو په نتیجه کې ویلی شو چې په اسلامي نړۍ کې موجود هېوادونه خو اکثره د صاحبینو د تعریف سره سم هم دار الاسلام بلل کیږي، ځکه هلته په ټولنو د اسلام رنگ غالب دی، او د امام ابو حنیفه رحمه الله د تعریف سره سم هیڅ یو هم د دار الاسلام د تعریف څخه بیرون نه دي.

د اسلام احکام څرگند او غالب وي څه معنی ده؟

د دار الاسلام او دار الکفر یا دار الحرب په تعریفونو کې د دې یادونه وشوه چې د فقهاو له نظره هغه سیمې دار الاسلام ګرځي په کومو سیمو کې چې د اسلام احکام غالب او څرگند وي، او د صاحبینو په نزد د دار الاسلام هغه برخې دار الحرب ګرځي په کومو سیمو کې چې د کفر او شرک احکام غالب او څرگند وي، او کله داسې تعبیر کیږي چې په کومه سیمه کې چې د اسلام احکام جاري شي هغه دار الاسلام بلل کیږي، دلته سوال دا راولاړېږي چې د دې عبارتونه معنی څه ده؟ ایا هغه هېوادونه دار الاسلام بلل کیږي چې مسلمانان پرې حاکم دي خو قوانین په کې مختلط دي، څه د شریعت څخه اخیستل شوي او څه وضعي قوانین دي؟

د دې سوال په ځواب کې باید ووايو چې یو شمېر خلک چې متشدد نظریات لري، هغه دا شرط په ظاهري معنی اخلي، او د اسلامي نړۍ ټول مسلمان هېوادونه ورته دار الحرب ښکاري، او د دې تصریح هم کوي چې د ځمکې پر سر دار الاسلام وجود نه لري، ټول مسلمان هېوادونه دار الحرب دي، دا یو داسې متشدد نظر دی چې ډیرې نادرسټې پایلې لري، دا یوازې یوه سیاسي نظریه نه ده، بلکې دې پورې ډیر زیات فقهی احکام تړلي دي، د دې پر بنسټ د ډیرو قضایو په اړه فقهی احکام بدلیږي په ځانګړې توګه د امام ابو حنیفه رحمه الله د مذهب پر بنسټ، له دې امله دا نادرست تفکیر او نظر دی.

هغه څوک چې دا ډول متشدد نظر نه لري، هغوی په دوه ډلو ویشل شوي دي، لومړی هغه خلک چې په دې اړه د امام ابو حنیفه نظر ته د صاحبینو په نظر ترجیح ورکوي، دوی وايي چې دار الاسلام په دار الکفر یا دار الحرب هغه وخت بدلیږي چې هغه درې واړه شرطونه په کې موجود شي، چې مخکې یې ذکر وشو، که له هغوی

1 - شرح السیر الکبیر (ج 4 ص 86) د امام سرخسي لیکنه، ناشر: المكتبة العلمية، بیروت لبنان، تاریخ النشر 1997م، لومړی چاپ.

2 - التشريع الجنائي الإسلامي مقارنا بالقانون الوضعي ج 1 ص 275-276 حواله یې په بدائع الصنائع او اسنی المطالب ورکړی ده.

3 - العلاقات الدولية في الإسلام د شیخ ابو زهرة لیکنه ص 53 مخکینی مرجع.

درې شرطونو څخه یو هم منتفی شي د دار الاسلام هیڅ سیمه په دار الحرب نه بدلېږي، سره له دې چې خلک یې مرتد شي، یا کفار پرې قبضه وکړي او هلته د کفر احکام هم جاري کړي، او یا هم ذمیان خپل عهد مات کړي او هغه سیمه لاندې کړي، په دې ټولو صورتونو کې دار الاسلام په دار الکفر نه بدلېږي ترڅو چې د هغه درې شرطونو څخه یو شرط هم منتفی شي؛ ځکه هغه سیمې ته دا وصف په یقیني توګه ثابت دی، نو یوازې په احتمال ترې دا وصف نه منتفی کېږي، ځکه چې یقین لایزول بالشک، له دې څخه هغه خبرې شرط او نښه دا ده چې په هغه سیمه کې د حاکمیت د بدلون څخه وروسته مسلمانان په هغه پخواني امان په امن کې پاتې نه شي، که مسلمانان په پخواني امان په امن کې پاتې شي نو د سیمې حیثیت د دار الاسلام څخه دار الکفر یا دار الحرب ته نه بدلېږي، سره له دې چې د هغه سیمې تسلط د مسلمانانو له لاسه ووځي، او همدا راز د اسلام احکام په کې غالب او څرګند هم نه وي، نو د دوی په نظر خو دا ټول مسلمان هېوادونه د دار الاسلام برخه بلل کېږي او په دې هېوادونو کې هیڅ کوم مشکل نه شته.

او څوک چې د صاحبینو نظر ته ترجیح ورکوي چې یوه سیمه هغه وخت دار الحرب ګرځي چېرته چې د کفر احکام څرګند وي او غلبه ولري، د دوی له نظره هم دا هېوادونه دار الاسلام بلل کېږي، او دار الحرب یا دار الکفر نه بلل کېږي، او دا ځکه چې دوی وایي چې د (اسلام د احکامو د غلبې) مفهوم دا دی چې مسلمانان په ښکاره توګه د خپل دین شعائر اداء کړي شي، او په خپل دین د عمل کولو په حالت کې د چا څخه د ویرې احساس و نه کړي، همدا خبره د فقهاو د تصریحاتو څخه هم څرګندېږي، په الدر المختار کې وایي: «وَدَارُ الْحَرْبِ تَصِيرُ دَارَ الْإِسْلَامِ بِإِجْرَاءِ أَحْكَامِ أَهْلِ الْإِسْلَامِ فِيهَا» کَجَمْعَةٍ وَعَيْدٍ. د اهل الاسلام د احکامو مثال یې د جمعې او د اختر د لمونځونو اقامه ښودلی ده.

د دې شرط د تفصیل په اړه ابن عابدین شامي وایي: «(قوله بإجراء أحكام أهل الشرك) أي على الاشتهار، وأن لا يحكم فيها بحكم أهل الإسلام (هندية ط) وظاهره أنه لو أُجريت أحكام المسلمين وأحكام أهل الشرك لا تكون دار حرب»

بیا وروسته هغه سیمې چې د دروزو تر ولکې لاندې وې، لکه جبل الدروز چې جبل تیم الله هم نومېږي، دا ټولې سیمې دار الاسلام بولي سره له دې چې حکام یې دروز یا نصرانیان و، او قاضیان یې هم د هغوی له جملې څخه و، او اسلام او مسلمانانو ته به یې بردد ویل او ښکځل به یې هم ورته کول. بیا د جامع الفصولین څخه نقل کوي چې په هره سیمه چې د کفارو له لورې مسلمان والي وټاکل شي، په هغه سیمه د دار الاسلام احکام جاري کېږي، ځکه چې حاکم یې مسلمان دی، او د کفارو طاعت په حقیقت کې هغوی ته د فریب ورکولو او یا هم د کوم تړون پر بنسټ دی. همدا راز د مسلمانانو هغه سیمې چې حاکم یې کافر وي، په هغه هم د دار الاسلام احکام جاري کېږي خو د مسلمان حاکم د راولو هڅه پرې واجب ده.¹

د ابن عابدین د تصریحاتو سره سم د اسلام د احکامو غلبه په دې معنی ده چې هلته مسلمانان خپل شعائر سرته ورسولی شي.

الر المنقذ في شرح المنتقى كفي وايي: «وقال شيخ الإسلام (و) الإمام الأسيبجي: إن الدار محكومة بدار الإسلام بقاء حكم واحد فيها كما في العمادية وغيرها، فالاحتياط أن تجعل هذه البلاد دار الإسلام، وإن كانت اليد في الظاهر للملاعين³، ولهؤلاء الشياطين⁴».

هره هغه سیمه دار الاسلام بلل کېږي چې په هغه کې د هغه درې شرایطو څخه یو شرط هم موجود پاتې شي چې امام ابو حنیفه ذکر کړی دي لکه په عمادیه او نورو کتابونو کې چې راغلي دي، نو احتیاط په دې کې دی چې دا سیمې (کومې سیمې چې په هغه وخت کې د مغولیانو تر ولکې لاندې وې، ځکه أبو الحسن علي بن محمد بن اسماعیل الاسیبجی السمرقندی المعروف بشیخ الاسلام په ۴۵۴هـ کې پیدا شوی او په ۵۳۵هـ کې وفات شوی دی، چې په دې وخت کې په اسلامي نړۍ د مغولو ناتار جوړ وه) دار الاسلام وګڼل شي، سره له دې چې په ښکاره خو پرې قبضه د دې لعنیتانو او شیطانونو ده.

د فقهاو د اقوالو د استقراء او په ځانګړې توګه د امام ابو حنیفه رحمه الله د مذهب پر بنسټ شهید عبد القادر عوده وایي: «دار الإسلام: تشمل دار الإسلام البلاد التي تظهر فيها أحكام الإسلام، أو يستطيع سكانها المسلمون أن يظهروا فيها أحكام الإسلام، فيدخل في دار الإسلام كل بلد سكانه كلهم أو أغلبهم مسلمون، وكل بلد يتسلط عليه المسلمون ويحكمونه ولو كانت غالبية السكان من غير المسلمين، ويدخل في دار الإسلام كل بلد يحكمه ويتسلط عليه غير المسلمين ما دام فيه سكان مسلمون يظهرون أحكام الإسلام، أو لا يوجد لديهم ما يمنعهم من إظهار أحكام الإسلام»⁵.

د دې تصریح سره سم هغه سیمې چې یو ځل د دار الاسلام برخه ګرځېدلی وي، د هغې له جملې څخه دا لاندې ټول ډولونه دار الاسلام ګڼل کېږي:

- هغه سیمې چې اکثریت یې مسلمانان وي.
- هغه ټولې سیمې چې حکومت یې د مسلمانانو په لاس کې وي سره له دې چې اکثریت اوسیدونکي یې غیر مسلمانان هم وي.
- هغه ټولې سیمې چې حکومت یې د غیر مسلمانانو په لاس کې وي خو هلته مسلمانان اوسېږي او هغوی خپل اسلامي شعائر په ښکاره ډول سرته رسوي، او یا داسې کوم مانع وجود ونه لري چې دوی د اسلام د احکامو د څرګندولو څخه منع کړي.
- او هغه سیمې چې ټول او یا اکثریت وګړي یې هم مسلمانان وي او قیادت او حکومت هم د مسلمانانو په لاس کې وي خو به په طریق اولی سره د دار الاسلام برخه وي.

نو د دې تفصیل په نتیجه کې مور د نړۍ هېوادونه په لاندې ډولونو ویشلی شو:

لومړی: دار الاسلام چې ټول هغه هېوادونه په کې شامل دي چې د شهید عبد القادر عوده شهید په دې مخکې عبارت کې یې یادونه وشوه، چې د اسلامي نړۍ ټول هېوادونه په کې راځي، نو دا ټول هېوادونه د دار الاسلام برخه ده.

1 - الدر المختار د ابن عابدین د حاشیې رد المختار سره (4/ 175) د الدر المختار مؤلف محمد بن علي بن محمد بن علي بن عبد الرحمن الحنفي الحصفني (ت ۱۰۸۸ هـ) دی، او رد المختار مؤلف ابن عابدین، محمد أمين بن عمر بن عبد العزيز عابدين الدمشقي الحنفي (المتوفى: 1252هـ) دی، خپروونکی اداره: دار الفكر-بيروت، دویم چاپ: 1412هـ - 1992م.
2 - همداسې په اصل کې لیکل شوی دی، او داسې معلومېږي چې دا (واو) درست نه دی، ځکه د شیخ الاسلام څخه همدا الاسیبجی مراد دی، همدا په شیخ الاسلام شهرت لري.
3 - په کتاب کې «الملاعین» لیکلی همداراز په کشف اصطلاح الفنون کې هم همداسې غلط لیکل شوی دی، درست لفظ «ملاعین» دی چې د ملعون جمع ده.
4 - الدر المنقذ شرح المنتقى ج 2 ص 410 علی هامش کتاب مجمع الأنهر شرح ملتقى الأبحر، الدر المنقذ لمحمد علي بن محمد بن عبد الرحمن المعروف بالعلاء الحصفني الحنفي مفتي دمشق، (1021هـ - 1088هـ) چې د الدر المختار مؤلف هم دی، طبع دار الکتب العلمیة - بیروت، الطبعة الأولى عام 1998م. تهنوتی ترې دا عبارت په همدې لفظ په کشف اصطلاحات الفنون کې نقل کړی دی.
5 - التشريع الجنائي الإسلامي مقارنا بالقانون الوضعي ج 1 ص 275-276، د دار الکتب العربي بیروت چاپ، د چاپ نیټه نه ده لیکل شوی.

دویم: دار الحرب: چې ټول هغه هېوادونه په کې شامل دي چېرته چې سیادت او قیادت د کفارو په لاس کې دی، او هلته د اسلام شعائر برلاسه نه دي، لکه ټول غربي هېوادونه چې اصلاً کله د اسلام د قلمرو برخه نه دي ګرځېدلي. خو کوم هېوادونه چې یو ځل د دار الاسلام برخه ګرځېدلي دي هغه څه وخت دار الحرب ګرځي؟ دا قضیه لکه مخکې یې چې یادونه وشوه د امام ابو حنیفه او صاحبینو ترمنځ اختلافي دي چې امام ابو حنیفه هغه سیمې چې یو ځل دار السلام بلل شوي دي په اسانۍ په هغه د دار الحرب حکم نه کوي، بلکې په یو وخت کې باید درې شرطونه په کې وجود ولري (د کفر د احکامو څرګنده اجراء، د دار الحرب سره هم سرحده وي، او مسلمانان په کې د پخواني امان (د مسلمانانو د امان) پر بنسټ په امن کې پاتې نه شي) خو صاحبین بیا یوازې د کفر د شعائرو غلبه د دار الحرب کېدلو لپاره معیار ګڼي.

«دار الحرب» - لکه مخکې چې په تکرار سره وویل شول - د فقهاو له نظره د دار الکفر سره مترادف لفظ دی، له دې امله دار الحرب بیا مور په درې ډوله ویشلی شو: لومړی: هغه هېوادونه چې د مسلمانانو سره په جنگ کې ښکېل دي لکه صهیونستي اداره، په دوی باندې هغه ټول احکام جاري کيږي چې د جنگ احکام دي. دویم: هغه هېوادونه چې د هغوی سره اسلامي هېوادونه تړونونه لري، دې ته مور دار العهد ویلي شو لکه چې شیخ ابو زهره یې یادونه کړې ده، د دې ډول سیمو احکام امام محمد بن الحسن الشیباني په السیر الکبیر¹ کې په اخر کې بیان کړي دي. د دوی خپل احکام دي، د دوی سره باید د هغه اصولو سره سم تعامل وشي چې وروسته به یې یادونه وشي.

درېم: هغه هېوادونه چې نه د مسلمانانو سره په جنگ کې ښکېل دي او نه ورسره تړونونه او معاهدات لري، د دوی په اړه د فقهاو ترمنځ اختلاف دی چې د دوی سره د اسلامي امت اصل تعامل په سوله ولاړ دی که په جنگ، یا په بل تعبیر چې د اسلامي امت دائمي تعامل د داسې هېوادونو سره سوله ده که جنگ؟.

ایا دار الاسلام متعدد هېوادونه کېدلی شي؟

کله چې د فقهاو کتابونو ته رجوع وکړو نو ګورو چې هلته یوازې د دار الکفر او دار الاسلام ترمنځ د اړیکو قضیه مطرح کيږي، او دا ځکه چې په هغه وخت کې چې کله دا فقه تدوین کېده نو په هغه وخت کې دار الاسلام یو هېواد شمېرل کېده، نو له دې امله د یو مسلمان هېواد اړیکې د بل مسلمان هېواد سره قابل تصور نه وي، ځکه د اسلامي هېوادونو تعدد وجود نه درلود، اوس سوال دا را ولاړېږي چې ایا د اسلامي هېوادونو تعدد درست کار دی؟ ایا په یو وخت کې متعدد اسلامي حکومتونه وجود درلودلی شي؟ تر څو یو مسلمان هېواد د بل سره اړیکې ولري؟ په دې اړه باید په لنډو ټکو کې ووايم چې په دې اړه په اسلامي فکري تاریخ کې درې نظرونه وجود لري چې تفصیل یې په لاندې ډول دی:

لومړی: کرامیه په یو وخت کې د خلفاو د تعدد قائل دي

د کرامیه فرقې نظر دا دی چې بې له کومې اړتیا او په یوې سیمه کې خلفاء متعدد کېدلی شي، نو بالتبع اسلامي هېوادونه هم متعدد کېدلی شي، دوی حضرت علي او حضرت معاویه په یو وخت کې دواړه خلفاء ګڼي، په طبیعي توګه دا نظر د اسلام د مقاصدو سره په تضاد کې یو نظر دی، چې اهل سنتو مسترد کړي دی، او د یو شاذ نظر په توګه ورته ګوري².

دویم: د جمهورو نظر، د هېوادونو تعدد جواز نه لري

د اسلامي امت د جمهورو علماو نظر دا دی چې اسلامي نړۍ باید د یو خلیفه د حکومت لاندې وي، د خلفاو تعدد نادرست دی، او د اسلامي امت په ورو ورو هېوادونو تقسیمول چې هر یو ځانته خلیفه، امام، او امیر المؤمنین ووايي درست کار نه دی، امام، خلیفه او امیر المؤمنین په ټوله اسلامي نړۍ کې باید یو تن وي، هو! بېلا بېلې سیمې د سیمه ایزو حاکمانو د لاس لاندې کېدلی شي چې د همدې شرعي امیر المؤمنین له لورې ټاکل شوي وي، یو شمېر خلکو په دې اړه اجماع هم نقل کړي ده، او یو شمېر نور دا قضیه اتفاقي ګڼي، په دې اړه، امام ماوردي وايي: «وَإِذَا عَقِدَتِ الْإِمَامَةُ لِإِمَامَيْنِ فِي بَلَدَيْنِ لَمْ تَنْعَقِدْ إِمَامَتَهُمَا؛ لِأَنَّهُ لَا يَجُوزُ أَنْ يَكُونَ لِلْأُمَّةِ إِمَامَانِ فِي وَقْتٍ وَاحِدٍ، وَإِنْ شَدَّ قَوْمٌ فَجَوْزُهُ»³.

که چېر د خلافت لپاره دوو تنو سره بیعت وشي په دوو سیمو کې نو د دواړو امامت منعقد نه دی، ځکه چې دا روا نه ده چې د امت دې په یو وخت کې دوه امامان وي، سره له دې چې څه خلک شاذ لري او دا جائز ګڼي.

او امام نووي رحمه الله وايي: «وَأَنَّفَقَ الْعُلَمَاءَ عَلَيَّ أَنَّهُ لَا يَجُوزُ أَنْ يُعْقَدَ لِخَلِيفَتَيْنِ فِي عَصْرِ وَاحِدٍ سِوَاءَ اتَّسَعَتْ دَارُ الْإِسْلَامِ أَمْ لَا»⁴. د علماو په دې اتفاق دی چې په یو وخت کې د دوه تنه خلیفه جوړول جواز نه لري، د دار الاسلام مساحت لږ وي او که ډیر.

او ددې علت ټول دا ښايي چې د خلفاو د تعدد په نتیجه کې د امت ترمنځ وحدت نه پاتې کيږي، او افتراق په کې منځته راځي، په دې اړه ابن الرفعة وايي: «قال: ولا يجوز أن يعقد لأثنين في وقت واحد، أي: في بلدين وإن تباعدتا وانتشر الإسلام حتى عم الأرض [شرقها وغربها]، كما قاله القاضي الحسين، وجهه: أن الأصل في الإمامة نبوة النبي صلى الله عليه وسلم، ولا يجوز التمسك بشريعة غير شريعته لمن بلغته الدعوة، فكذلك لا يجوز لأحد أن يطبع إمامين، ولأن في تعدد الأئمة اختلال أمور المسلمين، وافتراق الكلمة، لأنه قلما يتفق رأي شخصين، فلم يجز أكثر من إمام واحد، لتكون كلمة الإسلام مجتمعة»⁵.

شیرازي (د التنبیه مؤلف چې کفایة النبیه یې شرحه ده) وايي: جواز نه لري چې امامت او خلافت په یو وخت کې د دوو تنو لپاره منعقد شي، هدف یې دا دی چې په دوو بیلو سیمو کې هم جایز نه دی سره له دې چې دا سیمې په خپلو کې یو دبل څخه لیرې هم وي، او اسلام په ټوله نړۍ هم خپور شوی وي (هدف یې دا دی چې که ټوله نړۍ هم دار الاسلام وګرځي نو باید یو خلیفه ولري او یو خلیفه او یو امیر المؤمنین یې اداره کړي) دا خبره قاضي حسین (مشهور شافعي فقیه) کړې ده، دلیل یې دا

1 - د دې لپاره وګورئ: شرح السیر الکبیر د امام محمد بن احمد سرخسي (ت ۴۹۰هـ) اصل کتاب د محمد بن الحسن الشیباني دی، ج ۵ ص ۳ او له دې وروسته، تحقیق: ابو عبد الله محمد حسن محمد حسن اسماعیل الشافعي، د محمد علي بیضون، دار الکتب العلمیه، بیروت، لبنان د منشوراتو څخه، لومړی چاپ ۱۹۹۷م/۱۴۱۷هـ.
2 - د دې لپاره وګورئ: أضواء البيان في إيضاح القرآن بالقرآن د شیخ محمد الأمين الشنقيطي لیکنه. أضواء البيان في إيضاح القرآن بالقرآن (3/39) تألیف: محمد الأمين بن محمد المختار بن عبد القادر الجکني الشنقيطي (ت 1393هـ)، خپرونکی اداره: دار الفكر للطباعة و النشر و التوزيع بیروت - لبنان، د چاپ کال: 1415 هـ - 1995 م.
3 - الأحکام السلطانية ص ۲۹، المؤلف: أبو الحسن علي بن محمد بن محمد بن حبيب البصري البغدادي، الشهير بالماوردي (المتوفى: 450هـ)، الناشر: دار الحديث - القاهرة.
4 - شرح النووي على مسلم (232/12) د دار احیاء التراث العربی، بیروت چاپ، دویم چاپ کال ۱۳۹۲هـ.
5 - کفایة النبیه في شرح التنبیه ج ۱۸ ص ۱۳، المؤلف: أحمد بن محمد بن علي الأنصاري، أبو العباس، نجم الدين، المعروف بابن الرفعة (المتوفى: 710هـ) المحقق: مجدي محمد سرور باسلوم، الناشر: دار الکتب العلمیه، الطبعة: الأولى، م 2009م.

دی چې امامت او خلافت د محمد صلی الله علیه وسلم په نبوت قیاس دی، او په هغه کې حکم دا دی چې د هغه چا لپاره چې دعوت ورته رسېدلی وي د پیغمبر علیه السلام د شریعت په موجودیت کې په بل شریعت عمل کول ناروا دي، همدا راز (د یو امام په موجودیت کې د بل امام امامت منل درست نه دي) د هیچا لپاره د دوو امامانو امامت منل هم روا نه دي، او بله دا چې د امامانو په تعدد کې د مسلمانانو امور مختل کېږي، وحدت یې له منځه ځي، ځکه دا نادره خبره ده چې دوه تنه دی په قیادت کې وي او دواړه دې په یو نظر متفق شي، نو له دې امله د یو امام او خلیفه څخه د زیاتو موجودیت روا نه دی، او دا د دې لپاره چې د مسلمانانو خبره یوه پاتې شي.

دوي له ډیرو دلائلو څخه استدلال کوي، یو دلیل یې هغه حدیث دی چې امام مسلم په خپل صحیح کې د حضرت ابو سعید الخدری رضي الله عنه څخه روایت کړی دی چې رسول الله صلی الله علیه وسلم فرمایلي دي: «إِذَا بُوعَ لِخَلِيفَتَيْنِ فَأَقْتُلُوا الْآخَرَ مِنْهُمَا». کله چې د دوو تنو سره د خلفا په حیث بیعت وشي نو د هغوی څخه وروستنی قتل کړی. همدا راز په صحیح مسلم کې د حضرت عرفجة حدیث نقل شوی چې وایي ما د رسول الله صلی الله علیه وسلم څخه اوریدلي چې ویل یې: «مَنْ أَتَاكُمْ وَأَمْرُكُمْ جَمِيعٌ عَلَى رَجُلٍ وَاحِدٍ بَرِيدٌ أَنْ يَشُقَّ عَصَاكُمْ أَوْ يُفَرَّقَ جَمَاعَتَكُمْ فَأَقْتُلُوهُ». وفي رواية: «فَأَضْرِبُوهُ بِالسَّيْفِ كَائِنًا مَنْ كَانَ». څوک چې تاسې ته راشي او تاسې په یو شخص راټول اوسئ (یو خلیفه او امام لرئ) او هغه غواړي ستاسې اتفاق له منځه یوسي، او جماعت سره وشیندي نو وه یې وژنئ. په یو بل روایت کې راځي: په توره یې ووهئ (مړ یې کړئ) دا چې هر څوک وي.

همدا راز په مسلم شریف کې د حضرت عبد الله بن عمرو بن العاص رضي الله عنهما څخه روایت دی چې رسول الله صلی الله علیه وسلم فرمایي: «وَمَنْ بَايَعَ إِمَامًا فَأَعْطَاهُ صَفَقَةً يَدِهِ وَتَمَرَةً قَلْبِهِ، فَلْيَطْعُهُ إِنْ اسْتَطَاعَ، فَإِنْ جَاءَ آخَرَ يُنَازِعُهُ فَأَضْرِبُوا عُنُقَ الْآخَرِ» ثُمَّ قَالَ: سَمِعْتَهُ أُذُنَايَ مِنْ رَسُولِ اللَّهِ - صَلَّى اللَّهُ عَلَيْهِ وَسَلَّمَ - وَوَعَاهُ قَلْبِي. چا چې د یو امام سره بیعت وکړ، هغه سره یې د عهد وکړ او په هغه یې اعتماد وکړ، نو تر څو چې توان لري د هغه اطاعت دی وکړي، که کوم بل څوک راووت چې د هغه سره (د خلافت پر سر) شخړه کوله، نو د دې بل گردن ووهئ! بیا (عبد الله بن عمرو بن العاص) وویل: دا زما غوړونو د رسول الله صلی الله علیه وسلم څخه اوریدلي او زما په زړه کې محفوظ شوي.

درېم نظر: دا قضیه اجتهادي ده، د خلفا د تعدد امکان شته

یو شمېر علماء وایي چې په یوه سیمه کې او یا هم په نږدې سیمو کې دوه خلفاء نه شي ټاکل کېدلی، دا خبره خو اتفاقي ده، مگر که سیمې سره لیری وي، هلته بیا احتمال شته، ځکه چې دا قضیه اجتهادي ده، او د قطعیاتو له جملې څه نه گڼل کېږي، دا د استاد ابو اسحاق شیرازي، امام الحرمین، د امام قرطبي او څه نورو علماء نظر دی، د ابو اسحاق شیرازي څخه دا قول ډیرو فقهانو نقل کړی دی، د دوی له جملې ابو البقاء دمیري هم دی، هغه وایي: «ولا يجوز نصب إمامين في وقت واحد وإن تباعد الإقليمان بهما. وحكى أبو القاسم الأنصاري في (الغنية) عن الأستاذ أبي إسحاق: أنه يجوز نصبهما في إقليمين؛ لأنه قد يحتاج إلى ذلك، وهو اختيار الإمام»². د دوو امامانو موجودیت په یو وخت کې ناروا دي، سره له دې چې سیمې یې سره لیری هم وي، خو ابو القاسم انصاري په «غنية» کې د استاد ابو اسحاق څخه نقل کړی چې هغه وایي: په دوو بیلو سیمو کې یې د دوو امامانو سره بیعت کول روا دي، ځکه دا به که د خلکو اړتیا وي، همدا د امام (امام الحرمین جویني) نظر هم دی. د استاد ابو اسحاق څخه دا خبره، ابن الرفعة، امام قرطبي³ او حافظ ابن کثیر هم نقل کړی ده.

داسې ښکاري چې په پیل کې امام الحرمین ابو المعالي جویني دا نظر درلوده چې هغه حالت چې د رسول الله صلی الله علیه وسلم له وخت څخه قائم وه، هغه د خلافت د وحدت حالت وه، امام الحرمین دې قضیې ته د علماءو نظر را جلب کړي چې که د دې خلافت تعدد ته اړتیا پیدا شي په ځانگړی توگه کله چې د اسلامي نړۍ مساحت پراخه شي نو د خلفا په تعدد فکر کېدلی شي، او دا یوه اجتهادي قضیه ده، قطعیاتو سره تړاو نه لري، هغه په خپل کتاب الارشاد کې وایي: «ذَهَبَ أَصْحَابُنَا إِلَى مَنَعِ عَقْدِ الْإِمَامَةِ لِشَخْصَيْنِ فِي طَرَفَيِ الْعَالَمِ، ثُمَّ قَالُوا: لَوْ اتَّفَقَ عَقْدُ الْإِمَامَةِ لِشَخْصَيْنِ نَزَلَ ذَلِكَ مَنْرَلَهُ تَزْوِيجَ وَابْنَيْنِ أَمْرًا وَاحِدَةً مِنْ زَوْجَيْنِ مِنْ غَيْرِ أَنْ يَشْعُرَ أَحَدُهُمَا بِعَقْدِ الْآخَرِ. قَالَ: وَالَّذِي عُنْدِي فِيهِ أَنَّ عَقْدَ الْإِمَامَةِ لِشَخْصَيْنِ فِي صُغْعٍ وَاحِدٍ مُنْضَابِقِ الْخَطِّ وَالْمَخَالِيفِ غَيْرُ جَائِزٍ وَقَدْ حَصَلَ الْإِجْمَاعُ عَلَيْهِ. فَأَمَّا إِذَا بَعْدَ الْمَدَى وَتَحَلَّلَ بَيْنَ الْإِمَامَيْنِ شُغُوعُ النَّوَى فَلِلْإِحْتِمَالِ فِي ذَلِكَ مَجَالٌ وَهُوَ خَارِجٌ عَنِ الْقَوَاطِعِ»⁴.

د شافعي مذهب علماء، دوه تنو ته خلافت سپارل ناروا گڼي سره له دې چې یو یې د نړۍ په یو سر کې او بل یې په بل سره کې هم وي، او وایي: که د دوو تنو سره د امامت بیعت وشو د دې مثال به داسې وي لکه د یوې ښځې دوه خپلوان (چې ولایت پرې ولري) چې د هغې نکاح د دوو بیلو سربو سره وکړي پرته له دې چې یو له بل څخه خبر وي (لکه په دې دواړو عقدونو کې چې لومړی عقد معتبر او دویم ملغی دی، او یا هم دواړه ملغی دي، همدا راز د دې دواړو خلیفه گانو حکم به هم همداسې وي) خو هغه وایي: زما له نظره خو په یوې سیمه کې چې کلي او منطقې سره نږدی وي دوه تنه د امامانو په حیث ټاکل ناروا دي، او دا یوه اجماعي قضیه ده، مگر کله چې فاصلي زیاتې وي، او د دواړو امامانو ترمنځ د لیرې والي ډیرې فاصلي حائل وي، نو په دې حال کې بیا د احتمال (اجتهاد) لپاره مجال شته دی، او دا د قطعیاتو د مجال څخه بیرون خبره ده.

د دې علماءو له نظره هغه احادیث چې په هغه کې د امامانو د تعدد څخه منع راغلي هغه په هغه حالاتو باندې حمل دي چې کله ترې د امت ترمنځ د اختلافاتو د راولاړیدو خطر وي، او دا خطر هغه وخت راپیدا کېدلی شي چې د تصادم خطر وجود ولري، او تصادم هغه وخت رامنځته کېږي چې مناطق یې سره نږدې وي. امام نووي⁵ نووي⁵ او نورو علماءو دې نظر ته فاسد نظر ویلی دی، او وایي چې دا د شرعي نصوصو سره متصادم دی.

1 - زيات علماء د فاقولته ظاهري معنى نه اخلي او د داسې وژل جایز نه گڼي، بلکې وایي چې هغه عزل کړئ چې په معنوي لحاظ له منځه ولاړ شي، او په کومو روایتونو کې فاضروه بالسيف کلمات راغلي هغه روايه بالمعنى گڼي.
2 - النجم الوهاج في شرح المنهاج ج 9 ص 69، المؤلف: كمال الدين، محمد بن موسى بن عيسى بن علي الديميري أبو البقاء الشافعي (المتوفى: 808هـ) الناشر: دار المنهاج (جدة) المحقق: لجنة علمية، الطبعة: الأولى، 1425هـ - 2004م.
3 - امام قرطبي احكام القرآن ج 1 ص 273 کې د سورت بقرې د (30) ایت په تفسیر کې په (17) مسأله کې وایي: «وَكَانَ الْأُسْتَاذُ أَبُو إِسْحَاقَ يُجَوِّزُ ذَلِكَ فِي إِقْلِيمَيْنِ مُتَبَاعِدَيْنِ غَايَةَ التَّبَاعُدِ لِئَلَّا تَتَعَطَّلَ حُقُوقُ النَّاسِ وَأَحْكَامُهُمْ».
4 - الارشاد إلى قواطع الأدلة في أصول الاعتقاد ص 326-327 د امام الحرمین الجويني (ت 478هـ) لیکنه، تحقیق: د. احمد عبد الرحيم السايح و توفيق علی وهبة، خپرونکی اداره: مکتبه الثقافة الدينية، شارع بورسعيد - القاهرة، لومړی چاپ کال 2009م / 1430هـ.
5 - د صحیح مسلم په شرح (232/12) کې وایي: «وَهُوَ قَوْلُ فَاسِدٍ مُخَالَفٌ لِمَا عَلَيْهِ السُّلْفُ وَالْخُلْفُ وَلِظَوَاهِرِ إِطْلَاقِ الْأَحَادِيثِ وَاللَّهُ أَعْلَمُ» مخکینی مصدر.

څلورم نظر: دا فعلي حالت (چې د هر هېواد خپل امام وي) درست گڼي

د محمد علي شوکاني يميني او د هغه د نظرياتو مطلق تابع او مقلد مولانا نواب صديق حسن خان قنوجي هندي د دې قائل دي چې په هېوادونو کې اوسني حاکم نظامونه د امامانو حيثيت لري، او دوی ته هماغه حقوق تر لاسه دي چې په اسلامي نصوصو او فقه کې د امام او خليفه لپاره ثابت دي، او دې ته د ضرورت او حاجت فيصله وايي.

په دې اړه شوکاني صاحب وايي: «أما بعد انتشار الإسلام واتساع رقعته وتباعد أطرافه، فمعلوم أنه قد صار في كل قطر أو أقطار الولاية إلى إمام أو سلطان، وفي القطر الآخر أو الأقطار كذلك، ولا ينفذ لبعضهم أمر ولا نهى في قطر الآخر وأقطاره التي رجعت إلى ولايته، فلا بأس بتعدد الأئمة والسلطين، ويجب الطاعة لكل واحد منهم بعد البيعة له على أهل القطر الذي ينفذ فيه أوامره ونواهيه، وكذلك صاحب القطر الآخر، فإذا قام من ينازعه في القطر الذي قد ثبتت فيه ولايته، وبايعه أهله، كان الحكم فيه أن يقتل إذا لم يتب، ولا تجب على أهل القطر الآخر طاعته، ولا الدخول تحت ولايته لتباعد الأقطار، فإنه قد لا يبلغ إلى ما تباعد منها خبر إمامها أو سلطانها، ولا يدري من قام منهم أو مات، فالتكليف بالطاعة والحال هذه تكليف بما لا يطاق، وهذا معلوم لكل من له اطلاع على أحوال العباد والبلاد، فإن أهل الصين والهند لا يدرون بمن له الولاية في أرض المغرب، فضلا عن أن يتمكنوا من طاعته، وهكذا العكس، وكذلك أهل ما وراء النهر لا يدرون بمن له الولاية في اليمن، وهكذا العكس، فاعرف هذا فإنه المناسب للقواعد الشرعية، والمطابق لما تدل عليه الأدلة، ودع عنك ما يقال في مخالفته فإن الفرق بين ما كانت عليه الولاية الإسلامية في أول الإسلام وما هي عليه الآن أوضح من شمس النهار، ومن أنكّر هذا فهو مابهت لا يستحق أن يخاطب بالحجة لأنه لا يعقلها»¹.

د اسلام د خپرېدو او د اسلام د مساحت د پراختيا، او د اسلامي نړۍ د څښو د يو بل څخه د ليرې والي وروسته نو دا څرگنده خبره ده چې په هره سيمه او يا څو سيمو کې واک او قدرت امام او يا پادشاه او حاکم ته ورسېده، همدا راز په بله سيمه کې هم (بل چا ته قدرت ورسېده) او د يو حاکم امر ونهي د بل حاکم په سيمه يا سيمو کې نافذ نه دي، نو په داسې حالاتو کې د امامانو او حاکمانو په تعدد کې کوم مشکل او ستونزه نه شته، او د هر حاکم طاعت به د بيعت د اخيستلو نه وروسته د هغه سيمې په اوسيدونکو لازم وي چېرته يې چې امر و نهې چلېږي، همدا راز به د بلې سيمې حاکم هم وي، که څوک پاڅېږي او په هغه سيمه کې د هغه سره شخړه کوي چې د هغه د واک لاندې ده، او خلکو يې ورسره بيعت کړی دی، نو د هغه حکم دا دی چې هغه ووژل شي که توبه ونه کړي، او د بلې سيمې په خلکو يې اطاعت لازم نه دی، او نه ورته د هغه په قيادت کې داخلېدل لازم دي؛ ځکه چې سيمې يو د بل څخه ليرې دي، کېدلای شي د ليرې سيمو خلکو ته د امام او حاکم معلومات هم ونه رسېږي، او شايد هېڅ خبر هم نه شي چې څوک ژوندی دی او څوک مړ شوی، نو په داسې حالاتو کې د هغه ليرې سيمو خلک په اطاعت باندې مکلف کول «تکليف بما لا يطاق» دی، دا خبره هر هغه چا ته څرگنده او معلومه ده چې د خلکو او د سيمو د حالاتو څخه خبر وي، د چين او هند اوسيدونکي له دې خبر نه دي چې په «المغرب» کې د چا حاکميت دی، دا خو لا پېرېده چې دا خلک د هغه اطاعت وکړي! همدا راز بالعکس، همدا راز د ما وراء النهر اوسيدونکي له دې خبر نه دي چې په يمن څوک حکومت کوي! همدا راز بالعکس، نو په دې پوه شوه چې همدا د شرعي اصولو او قواعدو سره مناسبه خبره ده، او د هغه څه سره مطابق خبره ده چې نصوص پرې دلالت کوي، او هغه خبرو پسې مه گرځه چې وايي چې دا (د شريعت) مخالف نظر دی، ځکه د اسلام د لومړنيو وختونو حاکميت او حکومت د اوسني حالت سره ډير تفاوت لري، او دا تفاوت د لمر په څير څرگند دی، او څوک چې له دې څخه انکار کوي نو هغه يو داسې بې عقله انسان دی چې ددې وړ نه دی چې دليل ورسره وويل شي ځکه هغه پرې نه پوهېږي.

دا خبره هم د محمد علي الشوکاني څخه د نورو ډيرو افکارو په څير مولانا صديق حسن خان په خپل کتاب الروضة الندية² کې په حرفي شکل نقل کړی ده، او په اخر کې ليکلي دي (والله المستعان) چې دا د هغه له لورې د دې نظر په تېني کولو دلالت کوي.

لنډه خبره يې دا ده چې همدا اوسنی حالت چې اسلامي نړۍ په کې په بېلا بېلو دولتونو او هېوادونو ويشل شوی ده، د دې هېوادونو مشرانو هر يو ته په خپله منطقته کې د امام او خليفه حقوق تر لاسه دي، او اوس د اسلام د لومړنيو ورځو حالات اعاده کول ممکن نه دي، ځکه په هغه وخت کې د اسلامي نړۍ مساحت دومره پراخه نه وه، نو ټولې سيمې د يو امام د قيادت لاندې راتللی شوی، مگر اوس دا کار ممکن نه دی، او حاکم ته خو حتما اړتيا وجود لري، نو بڼه همدې قطري او سيمه ايزو حکومتونو ته بايد د خلافت حيثيت ورکړی شي.

د شوکاني او صديق حسن خان د نظر په اړه بايد ووايو چې د انقسام دې حالت ته مستقل مشروعيت ورکول درسته خبره نه ده، ځکه ډير نصوص د اسلامي امت په وحدت او د اسلامي نړۍ د قيادت په وحدت باندې دلالت کوي، چې دا نصوص معروف دي، او يو څه احاديثو ته مخکې د جمهورو د مذهب لاندې اشاره هم وشوه.

پنځم نظر: د خليفه په نه موجوديت کې د هېوادونو تعدد استثنائي حالت

په دې امت باندې الله تعالی دومره فضل او کرم کړی دی چې ډير امتونه ترې محروم دي، او هغه د داسې علماو پيدا کېدل دي چې د ډيرو هغه حالاتو په اړه يې ليکل کړي دي چې په پېړيو پېړيو وروسته واقع کېدلې شول، د دوی له جملې څخه يو هم امام الحرمین ابو المعالي الجويني دی چې په ۴۷۸ هـ کې وفات شوی دی، او د هغه حالت لپاره يې نظريه پردازی کړې چې اسلامي امت ورسره د تېرې پېړۍ په دويمه لسيزه کې د عثماني خلافت د سقوط په وخت کې مخ شو، او چې اثار يې تر اوسه پورې دوام لري.

امام الحرمین جويني په دې اړه يو کتاب ليکلی چې نوم يې ورته «غياب الأمم في التباث الظلم» يا مختصر- نوم يې «الغياثي» ايښی دی، په دې کتاب کې يې بنسټيزې دوه قضیې مطرح کړي دي، لومړۍ دا چې کله د اسلامي خلافت لپاره وړ خلک وجود و نه لري نو خلک به په هغه وخت کې څه کوي؟ او دويمه قضیه دا چې کله په آخر زمانه کې د شريعت علماء وجود ونه لري نو بايد خلک څه وکړي؟ زموږ د حالت سره اړوند قضیه يې په لومړي باب کې بحث کړی ده چې هغه دې دوو بابونو لپاره د تمهيد حيثيت لري، او امامت او خلافت اړوند قضایا يې په کې بحث کړي دي، چې له دې جملې څخه په يو وخت کې د دوو امامانو قضیه هم ده، د دې قضیې اړوند نظريات يې دلته يې په لنډه توگه را نقل کوو، هغه وايي:

1 - السيل الجرار المتدفق على حدائق الأزهار ج ۴ ص ۴۸۱-۴۸۲، تحقيق: محمد ابراهيم زايد، د المجلس الأعلى للشؤون الإسلامية، لجنة احیاء التراث الإسلامية، د چاپ کال ۱۹۸۸ م.
2 - الروضة الندية شرح الدرر البهية ج ۲ ص ۳۶۲ دار الجليل، بيروت چاپ، بې له تاريخ څخه.

دا خو ثابت خبره ده چې د دوو (متعددو) خلفاؤ ټاکل د فساد سبب گرځي، بیا که مور د داسې دوو (متعددو) خلفاؤ وجود فرض کړو چې پر ټول قلمرو د دواړو حکم چلیږي، نو دا به د دواړو ترمنځ د ټکر او شخړې سبب شي، او د ټکر او شخړو د موجودیت په صورت کې به د خلفاؤ د تعدد ناوړه اغیزې دومره وي چې د خلیفه او امام نه موجودیت به ترې بهتر وگڼل شي.

دویم صورت دا کېدلی شي چې په یوه سیمه کې یو امام او خلیفه وټاکل شي، او په بله کې بل وټاکل شي، په داسې حال کې چې دا ممکن وي چې د ټولې اسلامي نړۍ لپاره یو امام وټاکل شي چې په ټوله اسلامي نړۍ یې حکم چلیږي، نو که د ټولې اسلامي نړۍ لپاره یو نافذ الامر امام ټاکل ممکن وي نو بیا خو د دوو امامانو ټاکل د امت په اتفاق سره یو باطل کار دی، لکه مخکې مو چې وویل، او بله دا چې په دې د امامت او خلافت اصلي هدف او موخه فوت کېږي چې هغه د امت وحدت او اتفاق دی، دا خبره هم مخکې په تفصیل سره بیان شوی ده، او دا یو څرگند حقیقت هم دی چې هیڅ ډول غموض په کې نشته.

خو د کوم حالت په اړه چې نظریات مختلف دي، او خلک په کې اختلاف لري هغه داسې یو حالت دی چې هلته یو نافذ الامر امام ټاکل ممکن نه وي، او داسې حالت په لاندې څرگندو صورتونو کې رامنځته کېدلی شي:

لومړی: اسلامي نړۍ پراخه شي، او ډیر لیرې لیرې مناطق، او د بحر په اعماقو کې راگیرې جزیرې په خپل احاطه کې راوړي، په داسې حالت کې کېدلی شي څه خلک د دنیا سره منقطع وي، او د امام او خلیفه اوامر، مشوره او نظر ورته نه رسېږي.

دویم: کېدلی شي د اسلامي نړۍ د دوو سیمو ترمنځ د دینمن سیمه حائل واقع شي، او کومې سیمې چې د کفارو د سیمو بل لور ته پرتې وي، هغوی د امام او خلیفه د نظر، رأی او مشورې څخه محرومې وي.¹ که چېرته داسې صورت حال رامنځته شو نو بیا د علماؤ ترمنځ اختلاف دی:

یو شمېر علماء په دې نظر دي چې په هغه سیمه کې چې د امام د مشورې او نظر څخه محرومه ده، هلته مستقل امام ټاکل جواز لري، دا نظر ابو الحسن اشعري او استاذ ابو اسحاق اسفراینی او نورو ته منسوب دی، دوی د خلکو د مصلحتونو او گټو پر بنسټ دا نظر غوره کړی دی، او وايي: کله چې د امامت اصلي موخه او هدف د خلکو گټې ساتل، د معاملاتو هوارول او د سرحدونو ساتل او حفاظت دی، نو که دا کارونه د داسې یو امام په ټاکنه سرته ورسېدلی شي چې په ټوله نړۍ یې امر او نهي نافذ وي نو دا خو تر هر څه بهتر حال دی، او همدا د سیاست او قیادت د غوښتنو سره مناسبت هم لري.

خو که د ټولې اسلامي نړۍ لپاره د یو امام ټاکل مشکل وي، نو هغه خلک چې د امام د مشورې، نظر او قیادت څخه محروم دي، دا خلک خو همداسې مهمل پرېښودل ممکن نه دي چې نه یې د خبر په کار د راجمع کولو لپاره کوم باعث وي او نه یې د بدو کارونو څخه کوم منع کونکی قوت وي، نو بناء حل یې دا دی چې په خپله سیمه کې دې د ځان لپاره یو قیادت وټاکي چې د ټولو لپاره د اطمینان ځای وي، ځکه که بې قیادته پاتې شي نو ټول به ضائع شي، او دا خبره څرگنده ده څوک یې انکار هم نشي کولی.

امام الحرمین وايي: زه په دې اړه د الله په مرسته وایم: که چېرته امامت او خلافت دمخه یو ور انسان ته سپارل شوی وه، او د خلافت د سپارلو په وخت کې ټولې سیمې د هغه د قیادت لاندې وې، مگر بیا څه داسې اسباب راښکاره او یا رامنځته شول چې ټولو سیمو ته د هغه د قیادت او امامت په مخ کې خنډ جوړېدل، نو په داسې حالت کې خو هغه خلک مهمل پرېښودل درست نه دي، بلکې د خپل ځان لپاره دې یو امیر وټاکي، چې د هغه څخه به مشوره اخلي د هغه اطاعت به کوي، او په خپلو کړنو کې به د رسول الله صلی الله علیه وسلم د شریعت التزام کوي.

مگر دا څوک یې چې د حاکم په حیث ټاکلی دی، دا به د خلیفه او امام حیثیت نه لري، او کله چې د دوی او د امام او خلیفه د لارښوونې او قیادت ترمنځ حائل خنډونه له منځه ولاړ شول، او امام په دې وتوانېده چې د دوی لارښوونه وکړي، نو د هغه ځای حاکم او رعیت دې ټول د امام او خلیفه حکم ته تسلیم شي، او اطاعت دې اختیار کړي، او خلیفه او امام باید هغه مشکلات له منځه یوسي، او د هغوي قیادت دې پرمخ یوسي، او هغه خلک چې هغوی د خپل قیادت لپاره د حاکمانو په توگه ټاکلي دي، که امام او خلیفه وغواړي هغوی دې پر خپل ځای پرېږدي، او که وغواړي بدلون دې په کې راوړي، ځکه د امام په حیث یې امر باید اطاعت شي.

مگر که مخکې څخه امام او خلیفه وجود ونه لري، او داسې یو حالت رامنځته شي چې هغه ته مور د امامت او خلافت د انقطاع زمانه وایو، او په دې سره د اسلامي نړۍ په دننه کې یوه سیمه له بلې څخه جدا شي (بالکل لکه د اسلامي نړۍ فعلی حالت چې یو خلیفه او امام وجود نه لري، او اسلامي نړۍ په بېلا بېلو هېوادونو ویشل شوی ده) او د یو داسې متفق علیه امام او خلیفه ټاکل هم گران وي چې حکم یې په ټولو سیمو او ټولو خلکو نافذ وي، او په هره سیمه کې یو امیر او حاکم وټاکل شو، او یو سره هم د عام خلیفه په حیث بیعت ونه شو، نو که داسې صورت حال واقع شو نو په دې حالت کې حق خبره دا ده چې د دې سیمه ایزو حاکمانو څخه یو هم خلیفه او امام نه بلل کېږي، ځکه امام، امیر المؤمنین او خلیفه هغه یو شخص دی چې د نړۍ ټول مسلمانان ورسره اړیکه ولري، او د ټولو قیادت وکړي، منطقي قیادتونو ته امام او امیر المؤمنین نه ویل کېږي.

د مسلمانانو د اړتیا سره سم د هرې سیمې (هېواد) لپاره د مستقل حاکم د ټاکلو د جواز سره مخالف نه ییم، او د دې سره هم موافق یم چې په هره سیمه کې دې د هغه ټول هغه احکام نافذ وي چې د شریعت سره برابر دي، خو دوی خلفاء او امامان نه گڼل کېږي، بلکه دې زمانې ته د امامت د انقطاع زمانه ویل کېږي چې تفصیلات یې په همدې کتاب کې امام الحرمین وروسته ذکر کړي دي.

او بیا چې کله امام وټاکل شو نو په اسلامي نړۍ کې د موجودو هېوادونو د حکامو مسؤلیت دا دی چې امام او خلیفه ته تسلیم شي، او هره هغه فیصله ومنی چې د دوی په اړه یې کوي او گټوره یې بولي.

د امام الحرمین جویني لنډه خبره دا ده چې که مسلمانان د داسې یو حالت سره مخ شول لکه اوس چې اسلامي نړۍ ورسره مخ ده، چې د یو متفق علیه امام ټاکل گران دي، او اسلامي نړۍ په ورو ورو هېوادونو ویشل شوی ده، نو هر هېواد او سیمه باید د خپل ځان لپاره یو حاکم وټاکي، خو په دوی کې هیڅوک هم د امام او خلیفه

1 - امام الحرمین جویني خو دا په هغه وخت کې په تخیل کې راوستي وې، خو اوسنی حالت د دې دواړو څخه جلا یو بل حالت دی چې د خلافت د سقوط نه وروسته د اسلامي نړۍ ټولې یا اکثره سیمې د استعمار د تسلط لاندې راغلي، او بیا داسې یو جهت پیدا نه شو چې دا ټولې سیمې د یو حاکم د سلطې لاندې راولي، نو متعدد هېوادونه رامنځته شول.

حيثيت نه لري، او کونښن بايد ادامه پيدا کړي چې د اسلامي امت لپاره يو موحد او متفق عليه قيادت رامنځته کړي شي، او کله چې داسې متفق عليه قيادت رامنځته شو نو دا ټول واکداران او حاکمان بايد هغه ته تسليم شي او د هغه فيصله ومنی.¹

په دې زمانه کې به دا متفق عليه قيادت څه ډول وي، د دې زمانې زيات مفکرين په دې نظر دي چې په امامت او خلافت کې هغه اهداف مهم دي چې له امله يې دا رامنځته کېږي، او په دې اهدافو کې د اسلامي امت يووالي، د اسلامي امت د گټو څخه دفاع، اسلامي امت د خلکو د ظلمونو او تيريو څخه محفوظول او د اسلامي امت آزادي او د استعمار څخه محفوظ ساتل بنسټيز حيثيت لري.

د دې اهدافو د لاسته راوړلو لپاره اسلامي امت اړتيا لري چې يو متفق عليه قيادت ولري، اوس د دې شکل مهم نه دی، بلکې کېدلی شي چې دا يو جمعي قيادت وي، او يوه داسې اداره رامنځته کړي شي چې په هغه کې دفاع، پولي واحد او داسې نور مشترک وي، او د هغه ادارې د قيادت لپاره جدي قوانين وټاکل شي، په دې اړه بېلابېلې طرحې وجود لري چې اوس زموږ د بحث موضوع نه ده.²

اړيکې د چا سره؟

مخکې مو چې کوم سوال مطرح کړی وه چې اسلامي امارت بايد د چا سره اړيکې ولري، نو هلته بحث وشو چې هېوادونه په څو ډول دي؟ او ايا نړۍ اوس هم يوازې په دار الحرب او دار الاسلام ويشلی شو؟ او بيا دا سوال هم بحث شو چې ايا په يو وخت کې څو اسلامي هېوادونه شتون درلودلی شي؟ چې د مسلمان او مسلمان هېواد ترمنځ د اړيکو سوال مطرح شي؟ د تير بحث په نتيجه کې بايد ووايو چې هغه هېوادونه چې د اسلام له نظره په نړۍ کې وجود درلودلی شي په لاندې ډولونو ويشلی شو: لومړی: اسلامي هېوادونه چې ټول د دار الاسلام برخې دي، مثالي حالت خو نه دی مگر د يو واقعيت په حيث ورسره تعامل اړين دی، همدا د معتمدو فقهاو نظر دی. دويم: هغه غير مسلمان هېوادونو سره چې د اسلامي نړۍ سره په جنگ کې قرار لري، د دوی سره بايد اړيکې د جنگ او پريکون وي.

درېم: هغه غير مسلمان هېوادونه چې د دار الحرب (دار الکفر) برخه ده خو د مسلمانانو سره تعهدات او تړونونه لري، چې په اوسنۍ نړۍ کې تقريبا ټول غير مسلمان هېوادونه (د اسرائيلو څخه پرته) د مسلمانو هېوادونو سره اړيکې او تړونونه لري.

څلورم: هغه غير مسلمان هېوادونه چې نه د مسلمانانو سره په جنگ کې واقع دي او نه هم د مسلمانانو سره کوم تړون او تعهد لري، دا ډول هېوادونه به شاذ او نادر پيدا شي.

لومړی: د اسلامي هېوادونو ترمنځ خپلمنځي اړيکې

د اسلامي هېوادونو سره په خپلو کې اړيکې د نورو هېوادونو د اړيکو سره توپير په دې لري چې اصل خو دا وه چې د اسلامي نړۍ ټول هېوادونه د يو قيادت لاندې وي، او اصلا دا اختلاف او تعدد موجود نه وی، خو سره له دې چې د انقسام دا حالت شرعا درست نه دی، او د اسلامي امت د وحدت لپاره بايد کار وشي، او دا هېوادونه د يو قيادت لاندې راټول کړي شي، او دا وحدت د معاصرو مسلمانو مفکرينو له نظره متعدد اشکال درلودلی شي، نو دا وحدت خو اصل دی، ځکه که مسلمانان د يو قائد امت په حيث په نړۍ کې رول لوبول غواړي چې همدا د دې امت منصب دی، الله تعالی فرمايي: **﴿وَكَذَلِكَ جَعَلْنَاكُمْ أُمَّةً وَسَطًا لِتَكُونُوا شُهَدَاءَ عَلَى النَّاسِ﴾ [البقرة: 143]** نو اړينه ده چې د يو واحد، يو موټي او قوي امت په حيث را دمخه شي، مگر د دې سره د فقهاو د تصريحاتو سره سم مو لکه مخکې چې ولوستل اسلام د مسلمانانو د مصالحو او گټو د ساتلو لپاره د دې تنوع او تعدد د حالت سره هم د يو واقعيت په حيث تعامل کوي.

خو د دې هېوادونو سره تعامل او اړيکې د غير مسلمانو هېوادونو سره متفاوتې دي، ځکه له دې اړيکو څخه د اسلام هدف د نورو گټو تر څنگ چې د بحث په پيل کې ورته اشاره وشوه يوه بنسټيزه موخه د اسلامي امت وحدت ته رسېدل دي، له دې امله دلته د هغه لارښوونکو اصولو يادونه اړينه بولم چې د مسلمانو هېوادونو سره په اړيکو کې بايد رعايت شي:

لومړی: اسلامي اخوت

اسلامي ورورولي يو هغه اصل دی چې د مسلمانو هېوادونو سره په اړيکو کې بايد رعايت شي، الله تعالی فرمايي: **﴿إِنَّمَا الْمُؤْمِنُونَ إِخْوَةٌ﴾ [الحجرات: 10]** مؤمنان سره وروڼه دي. د افرادو په حيث هم وروڼه دي او د هېوادونو او تجمعاتو په حيث هم.

دا ورورولي خپل حقوق او واجبات لري، چې د رسول الله صلی الله عليه وسلم په احاديثو او ارشاداتو او لارښوونو کې ډير په تفصيل سره بيان شوي دي، او يو لړ ارشادات خو يې داسې معلومېږي چې گويا د هېواد او هېواد ترمنځ اړيکو لپاره يې کړي وي، د بيلگې په توگه دا احاديث په لاندې ډول دي: يو هېواد به د بل هېواد حق نه خوري، ځمکه، اوبه او بل کوم ملکيت به يې نه لاندې کوي مگر دا چې هغه بل هېواد ورته په خپله خوښه اجازه وکړي. يو به پر بل ظلم نه کوي، نه به هېواد په هېواد ظلم کوي، او نه به يو هېواد د بل هېواد په رعبت ظلم کوي.

يو د بل پر ضد به جنگ نه کوي، شخړې او مشکلات به د خبرو اترو له لارې هواروي.

په دې اړه رسو الله صلی الله عليه وسلم فرمايي: **«إِنَّ كُلَّ مُسْلِمٍ أَحْوُ الْمُسْلِمِ، الْمُسْلِمُونَ إِخْوَةٌ، وَلَا يَحِلُّ لِأَمْرٍ مِنْ مَالِ أَخِيهِ إِلَّا مَا أُعْطَاهُ عَنْ طَيْبِ نَفْسٍ، وَلَا تَظْلُمُوا وَلَا تَرْجِعُوا بَعْضُكُمْ كَفَّارًا يَضْرِبُ بَعْضُكُمْ رِقَابَ بَعْضٍ»**³. هر مسلمان د بل مسلمان ورور دی، او مسلمانان سره وروڼه دي، او هيڅ انسان ته دا حلال نه دي چې د خپل ورور مال وخورې مگر هغه چې ورته يې په خپله خوښه ورکړي، يو پر بل ظلم مه کوئ، او له ما وروسته د کفر عمل مه کوئ چې يو د بل گردنونه وهی (په خپلو کې جنگونه کوئ او يو بل وژنئ).

د خپلو اړيکو په اړه بايد د هغه جهت خبره ونه مني چې د دوی اړيکې خرابول غواړي.

1 - د دې لپاره وگورئ: «غياث الأمم في التياث الظلم» يا الغياثي اوم باب «في منع نصب امامين» ص ۱۷۲ تحقيق: دكتور عبد العظيم الديب، د چاپ کال ۱۴۰۱هـ. همدا يې بنسکې تحقيق دی، هغه بل تحقيق چې د. مصطفى حلمي او فؤاد عبد المنعم کړي هغه اصلا تحقيق نه دی، د امام الحرمین د عبارتونو مفهوم راخيستل شوی دی.
2 - په دې اړه شيخ محمد ابو زهره کتاب الوحدة الإسلامية د لوستلو وړ دی. همدا راز په ترکيه کې يو تحقيقي مرکز دی چې په دې اړه يې تفصيلي ليکنې کړي او سيمينارونه يې جوړ کړي دي، د مرکز نوم (ASSAM) دی او لاندې يې د ويب پاڼې لينک دی (www.assam.org.tr)
3 - الاعتقاد والهداية إلى سبيل الرشاد على مذهب السلف وأصحاب الحديث، المؤلف: أحمد بن الحسين بن علي بن موسى الخسروجردي الخراساني، أبو بكر البيهقي (المتوفى: 458هـ)، المحقق: أحمد عصام الكاتب، الناشر: دار الأفاق الجديدة - بيروت، الطبعة: الأولى، 1401هـ.

په دې اړه رسول الله صلى الله عليه وسلم فرمایي: «الْمُسْلِمُ أَخُو الْمُسْلِمِ، يَسَعُهُمَا الْمَاءُ وَالشَّجَرُ وَيَتَعَاوَنَانِ عَلَى الْفُتْنَانِ - أَوْ الْفُتْنَانِ» الْفُتْنَانُ: الشَّيْطَانُ وَالْفُتْنَانُ: الشَّيَاطِينُ¹. مسلمان د مسلمان ورور دی، دواړو د اوبو او بوټو (مشاع مال) څخه استفاده کولی شي، او باید چې د شیطان او یا شیطانانو پر ضد یو د بل سره همکاري وکړي.

د لیدنو کتنو پر وخت ښه تعامل، او ښه روغبړ.

که یو مسلمان هېواد د بل څخه مشوره وغواړي د خیر څخه ډکه مشوره به ورکوي.

که د غیر مسلمان هېواد پر ضد ترې مرسته وغواړي مرسته به ورسره کوي، خو د مسلمان پر ضد به ورسره مرسته نه کوي.

که د غیر مسلمانو پر ضد ترې وسائل عاریه وغواړي ورسره دې همکاري وکړي مگر د مسلمان پر ضد نه.

یو مسلمان هېواد به بل مسلمان هېواد د عادي وړو وړو همکاريو څخه نه محروموي.

په دې اړه رسول الله صلى الله عليه وسلم فرمایي: «إِنَّ الْمُسْلِمَ أَخُو الْمُسْلِمِ، إِذَا لَقِيَهِ رَدَّ عَلَيْهِ مِنَ السَّلَامِ بِمِثْلِ مَا حَيَّاهُ بِهِ أَوْ أَحْسَنَ مِنْ ذَلِكَ، وَإِذَا أَسْتَأْمَرَهُ نَصَحَ لَهُ، وَإِذَا اسْتَنْصَرَهُ عَلَى الْأَعْدَاءِ نَصَرَهُ، وَإِذَا اسْتَنْعَتَهُ قَصَدَ السَّبِيلَ يَسِرُّهُ وَنَعَتْ لَهُ، وَإِذَا اسْتَعَارَهُ الْحَدِيدَ عَلَى الْعَدُوِّ أَعَارَهُ، وَإِذَا اسْتَعَارَهُ الْحَدِيدَ عَلَى الْمُسْلِمِ لَمْ يُعْرَهُ، وَإِذَا اسْتَعَارَهُ الْجَنَّةَ أَعَارَهُ، وَلَا يَمْنَعُهُ الْمَاعُونُ»².

مسلمان د مسلمان ورور دی، کله چې سره ملاقات کوي په څه شکل یې چې ورته سلام کړی وه، په هماغه شکل دی د سلام ځواب ورکړي او یا دې د هغه څخه هم غوره جواب ورکړي، که یې ترې مشوره وغوښته نو د خیر مشوره دې ورکړي، که د دښمن پر ضد یې ترې مرسته وغوښته مرسته دې ورسره وکړي (مگر دا چې د هغه بل غیر مسلمان هېواد سره د دې تړون وه لکه په سورت انفال کې چې ذکر شوی دی) که د لارې په اړه یې ترې پوښتنه وکړه نو لاره دې ورته وښايي او اسان دې یې کړي ورته، که د دښمن پر ضد یې ترې وسله عاریه وغوښته ور دې یې کړي، او که د مسلمان پر ضد یې ترې وغوښته نه دې یې ورکوي، که سپر یې ترې وغوښته نو ور دې یې کړي، عادي همکاري دې ترې نه سپموي.

دښمن ته به یې تنها او ځان ته نه پرېږدي.

هر مسلمان هېواد به د بل مسلمان هېواد د حاجتونو د پوره کولو هڅه او کوښښ کوي.

که په یو مسلمان هېواد مشکل وخت راشي نو د مشکل په رفع کولو کې باید همکاري او مرسته وکړي.

هیڅ مسلمان هېواد باید د بل مسلمان هېواد مشکلات او اسرار بل چا ته ښکاره نه کړي.

په دې اړه رسول الله صلى الله عليه وسلم فرمایي: «الْمُسْلِمُ أَخُو الْمُسْلِمِ لَا يَظْلِمُهُ وَلَا يُسْلِمُهُ، وَمَنْ كَانَ فِي حَاجَةِ أَخِيهِ كَانَ اللَّهُ فِي حَاجَتِهِ، وَمَنْ فَرَّجَ عَنْ مُسْلِمٍ كُرْبَةً، فَرَّجَ اللَّهُ عَنْهُ كُرْبَةً مِنْ كُرْبَاتٍ يَوْمَ الْقِيَامَةِ، وَمَنْ سَتَرَ مُسْلِمًا سَتَرَهُ اللَّهُ يَوْمَ الْقِيَامَةِ»³.

مسلمان د مسلمان ورور دی، نه پرې ظلم کوي، نه یې دښمن ته سپاري (په بل روایت کې د خذلان لفظ راغلی) څوک چې د اړتیا په وخت کې د خپل ورور سره مرسته کوي الله تعالی به د هغه سره مرسته وکړي، او چا چې د مسلمان څخه یو مصیبت لیرې کړ، الله تعالی به ترې د قیامت د ورځې د مصیبتونو څخه یو لوی مصیبت لیری کړي، او چا چې پر مسلمان پرده واچوله الله تعالی به په د قیامت په ورځ پرده واچوي.

دا حقوق او واجبات چې د اسلامي اخوت پر بنسټ د مسلمانو هیوادونو پر غاړه پراته دي ډیر زیات دي، او په تفصیل سره په احادیثو کې ذکر شوي دي، چې دلته یې په تفصیل سره بیانول ممکن نه دي، د اسلامي اخوت پر بنسټ د اسلامي هیوادونو مسؤولیتونه، حقوق او واجبات یوه داسې موضوع ده چې باید مستقلې لیکنې پرې وشي، او دا ټول حقوق، واجبات او مسؤولیتونه باید د مسلمانو هیوادونو تر منځ په خپلمنځي اړیکو کې د دواړو لورو له خوا رعایت شي.

دویم: د اسلامي هیوادونو ترمنځ دوستي

یو د هغه اصولو څخه چې قرآن کریم د مسلمانانو ترمنځ د اړیکو لپاره وضع کړی دی، هغه د مسلمانانو ترمنځ د دوستۍ اصل دی، په دې اړه قرآن کریم فرمایي: «إِنَّ الَّذِينَ آمَنُوا وَهَاجَرُوا وَجَاهَدُوا بِأَمْوَالِهِمْ وَأَنْفُسِهِمْ فِي سَبِيلِ اللَّهِ وَالَّذِينَ آوُوا وَانصَرُوا أُولَئِكَ بَعْضُهُمْ أَوْلِيَاءُ بَعْضٍ وَالَّذِينَ آمَنُوا وَلَمْ يهاجروا مَا لَكُمْ مِنْ وَلَايَتِهِمْ مِنْ شَيْءٍ حَتَّى يُهاجروا وَإِنْ اسْتَنْصَرُوكُمْ فِي الدِّينِ فَعَلَيْكُمُ النَّصْرُ إِلَّا عَلَى قَوْمٍ بَيْنَكُمْ وَبَيْنَهُمْ مِيثَاقٌ وَاللَّهُ بِمَا تَعْمَلُونَ بَصِيرٌ (72) وَالَّذِينَ كَفَرُوا بَعْضُهُمْ أَوْلِيَاءُ بَعْضٍ إِلَّا تَفْعَلُوهُ تَكُنْ فِتْنَةٌ فِي الْأَرْضِ وَفَسَادٌ كَبِيرٌ» [الأنفال: 72، 73].

هغه خلک چې ایمان یې راوړی او هجرت یې کړی، او په خپل مالونو ځانونو یې د الله په لار کې جهاد کړی، او هغه خلک چې (مهاجرینو ته یې) ځای ورکړی او مرسته یې (ورسره) کړی، یو د بل دوستان دي، او هغه خلک چې ایمان خو یې راوړی مگر هجرت یې نه دی کړی، هغوی ستاسې دوستان نه دي تر دې چې هجرت وکړي، خو که د دین په اړه یې له تاسې څخه مرسته وغوښته نو مرسته پر تاسې لازمه ده، مگر د داسې چا په مقابل کې نه چې ستاسې او د هغوی ترمنځ تړون وي، او الله تعالی په هغه څه چې تاسې یې عالم دی، او هغه خلک چې کافر دي یو د بل دوستان دي، که دا کار تاسې ونه کړئ نو په ځمکه کې به لویه فتنه او لوی فساد جوړ شي.

د ولایت لفظ سره له دې چې په عامه توګه د دوستۍ په معنی اخیستل کیږي او په ترجمه کې هم ورته همدا لفظ استعمالیږي، خو په دې لفظ کې د حمایت، مدد، همکاري، دوستۍ، تر شا درېدل، خپلوی او سرپرستی- معناګانې پرتې دي، بلکې هر ډول نږدې والی افاده کوي، په دې اړه مولانا راغب اصفهاني وايي: «الْوَلَاءُ وَالتَّوَالِي:

1 - الأموال لابن زنجويه، المؤلف: أبو أحمد حميد بن مخلد بن قتيبة بن عبد الله الخراساني المعروف بابن زنجويه (المتوفى: 251هـ)، تحقيق الدكتور: شاکر ذيب فياض الأستاذ المساعد - بجامعة الملك سعود، الناشر: مركز الملك فيصل للبحوث والدراسات الإسلامية، السعودية، الطبعة: الأولى، 1406 هـ - 1986 م.
2 - الآداب، المؤلف: أحمد بن الحسين بن علي بن موسى الخسروجردي الخراساني، أبو بكر البيهقي (المتوفى: 458هـ)، اعتمى به وعلق عليه: أبو عبد الله السعيد المندوه، الناشر: مؤسسة الكتب الثقافية، بيروت - لبنان، الطبعة: الأولى، 1408 هـ - 1988 م.
3 - الجامع المسند الصحيح المختصر من أمور رسول الله صلى الله عليه وسلم وسننه وأيامه (صحيح البخاري) المؤلف: محمد بن إسماعيل أبو عبد الله البخاري الجعفي، المحقق: محمد زهير بن ناصر الناصر، الناشر: دار طوق النجاة (مصورة عن السلطانية بإضافة ترقيم محمد فؤاد عبد الباقي) الطبعة: الأولى، 1422هـ.

أَنْ يَحْضُلَّ شَيْئَانِ فَصَاعِدًا حِصُولًا لَيْسَ بَيْنَهُمَا مَا لَيْسَ مِنْهُمَا، وَيَسْتَعَارُ ذَلِكَ لِلْقَرَبِ مِنْ حَيْثُ الْمَكَانِ، وَمِنْ حَيْثُ النَّسَبِ، وَمِنْ حَيْثُ الدَّيْنِ، وَمِنْ حَيْثُ الصَّدَاقَةِ وَالنُّصْرَةِ وَالْإِعْتِقَادِ، وَالْوَلَايَةِ النَّصْرَةَ¹.

د ولاء او توالي معنی دا ده چې دوه شیان په داسې پرله پسې توګه وجود ومومي چې په منځ کې یې کوم بل شی وجود و نه لري، دا خو د دې لفظ اصلي معنی ده، خو بیا وروسته د د نردې والي په معنی کې استعاره استعمال شوی دی، دا نردې والی که د مکان او محل په لحاظ وي، که د نسبت په لحاظ وي، که د دین په لحاظ وي، که د دوستی، مرستی، همکارۍ، نصرت او عقیدې په لحاظ وي، او د ولایه معنی نصرت او مرسته ده.

کله چې د ولاء او ولایه په معنی کې دا ټولې معناګانې شاملې دي، او د مسلمانانو هېوادونو ترمنځ اړیکه د ولاء او ولایت اړیکه ده، نو د دې مسلمانانو هېوادونو ترمنځ باید دا ټول مسؤولیتونه په نظر کې ونیول شي، یوازې دې ته متوجه کېدل پکار دي چې مسلمان که د کافر هېواد سره هم تړون درلود د یو مسلمان هېواد سره به د هغه پر ضد مرسته نه کوي، که اړتیا وه او مرسته شرعا اړینه وه، نو بیا شرعي حکم دا دی چې په ښکاره باندې دې د تړون د الغاء اعلان وکړي او بیا دې د مسلمان هېواد سره و درېږي، ځکه اسلام په مردانګۍ ایمان لري، منافقت او خیانت هېڅکله هم نه خوښوي، ولو که هغه ته څوک د سیاست نوم هم ورکړي، الله تعالی فرمایي: **﴿وَأَمَّا تَخَافَنَّ مِنْ قَوْمٍ خِيَانَةً فَانْبِذْ إِلَيْهِمْ عَلَى سَوَاءٍ إِنَّ اللَّهَ لَا يُحِبُّ الْخَائِنِينَ﴾ [الأنفال: 58]**. که د کوم قوم د خیانت خطر دې محسوس کړ، نو تړون یې ورته په بشپړ ډول ورگذار کړه، (خیانت مه کوه ځکه) الله تعالی خائنان نه خوښوي.

دا اصولو یوازې د اسلامي هېوادونو ترمنځ د خپل منځي اړیکو لپاره دي، په دې کې نور هېوادونه ورسره شریک نه دي، مګر هغه عام اصول چې وروسته یې د عامو بهرنیو اړیکو لپاره یادونه کېږي هغه اصول بیا د ټولو لپاره دي، مسلمان هېواد وي او که کافر، ټول په کې شریک دي.

دویم: د غیر مسلمانو هېوادونو سره اړیکې

په غیر مسلمانو هېوادونو کې مور مخکې وویل چې درې ډوله هېوادونه شامل دي، او د هر یو حکم جدا دی، چې تفصیل یې په لاندې ډول دی:

لومړی: محارب کافر هېوادونه

د محارب کافرو هېوادونو څخه هغه هېوادونه مراد دي چې بالفعل د مسلمانانو هېوادونو سره په جنگ اخته وي، له دې څخه مطلق دار الحرب مراد نه دی چې هغه د دار الکفر سره مرادف دی، په اوسنۍ نړۍ کې دا ډول کفري هېوادونه اوس شاید د صهیونیستي دولت څخه پرته وجود ونه لري، د دوی سره اړیکې به د جنگ اړیکې وي، چې تفصیلات یې د فقهې په کتابونو کې د (کتاب الجهاد) او یا هم د (کتاب السیر) تر عنوانونو لاندې ذکر شوي دي، چې دلته یې د یادونې مجال نشته، او د دوی سره د تعامل بنسټ په هغه ایتونو دی چې په سورت براء، سورت محمد، سورت انفال وغیره کې ذکر شوي دي، د قرآن کریم خلاصه فیصله د دوی په اړه دا ده چې فرمایي: **﴿لَا يَنْهَاكُمُ اللَّهُ عَنِ الَّذِينَ لَمْ يُقَاتِلُوكُمْ فِي الدِّينِ وَلَمْ يُخْرِجُوكُمْ مِنْ دِيَارِكُمْ أَنْ تَبَرُّوهُمْ وَتُقْسِطُوا إِلَيْهِمْ إِنَّ اللَّهَ يُحِبُّ الْمُقْسِطِينَ﴾ (8) إِنَّمَا يَنْهَاكُمُ اللَّهُ عَنِ الَّذِينَ قَاتَلُوكُمْ فِي الدِّينِ وَأَخْرَجُوكُمْ مِنْ دِيَارِكُمْ وَظَاهَرُوا عَلَىٰ إِخْرَاجِكُمْ أَنْ تَوَلَّوْهُمْ وَمَنْ يَتَوَلَّهُمْ فَأُولَٰئِكَ هُمُ الظَّالِمُونَ﴾ [المتحنة: 8، 9]**.

په دې دوو مبارکو ایتونو کې الله متعال دوه ډوله کافر سره جدا کړي دي، یو ډول هغه کافران دي چې د مسلمانانو سره په جنگ نه دي، او نه یې پرې ظلم کړی، د هغوی په اړه د نیکۍ د معاملې سپارښتنه شوی ده، او دویم محارب کافران دي، د هغوی سره د دوستۍ معامله درسته نه ده، بلکې د مسلمانانو د دښمن سره د دوستۍ معامله ظلم دی، که دا ایتونه یوازې په هغه سیاق کې را خلاصه نه کړو چې مفسرینو د سبب نزول په شکل کې ذکر کړی دی، او د لفظ عموم ته یې وګورو لکه چې د مفسرینو قاعده چې وايي (العبرة بعموم اللفظ لا بخصوص السبب) نو د محارب او د مسلمانانو سره په جنگ کې د اخته کافر سره د مسلمان تعامل او د یو داسې کافر سره د مسلمان تعامل چې د مسلمانانو پر ضد په جنگ کې اخته نه وي دواړه تفاوت لري، او هغه تعامل چې د محارب دښمن سره باید وشي د هغه تفصیلات لکه مخکې مو چې وویل د فقهې د کتابونو په ابواب الجهاد او ابواب السیر کې باید ولیدل شي.

دویم: هغه هېوادونه چې نه محارب دي او نه معاهد

هغه هېوادونه چې نه د مسلمانانو سره په جنگ کې ښکېل وي، او نه ورسره تړون ولري، د دوی سره به د مسلمانانو هېوادونو تعامل څرنگه وي، په دې اړه د علماو ترمنځ اختلاف نظر وجود لري، او دا اختلاف نظر په دې قضیه کې د علماو په اختلاف ولاړ دی چې د غیر مسلمانانو سره د اسلام د اړیکو بنسټ په جنگ ولاړ دی او که په سوله، په دې معنی چې ایا مستمر او عادي حالت دا دی چې مسلمانان به د کفارو سره په جنگ کې وي، او جهاد بې له کوم لامل څخه لکه د لمانځه او روزې یو دواړه او مستمر فرض دی؟ هر کله چې مسلمان هېواد قوت پیدا کړي نو باید په غیر مسلمان هېواد حمله وکړي؟ او که عادي او مستمر حالت دا دي چې مسلمانان د غیر مسلمانانو سره په سوله او امنیت کې اوسېږي، خو کله که د جنگ اړتیا شوه بیا جنگ کوي، یعنې کله که غیر مسلم هېواد د اسلامي دعوت مخه ونیوله، د اسلامي هېواد لپاره یې مشکلات ایجادول او یا کوم بل لامل وجود درلود چې په نتیجه کې یې علماو د جهاد فتوی ورکړه نو بیا جهاد لازمیږي، په دې اړه د علماو دوه نظرونه دي.

لومړی نظر: د داسې هېوادونو سره د اړیکو مستمر حالت جنگ دی

لومړی نظر چې پخوانیو ډیرو فقهاو ته یې نسبت کېږي دا دی چې د مسلمانانو او غیر مسلمانانو ترمنځ د اړیکو بنسټ پر جنگ ولاړ دی، کفارو ته باید اسلام او یا د جزېې وړاندیز وشي او کله یې چې د دواړو څخه یو پشنهاد هم ونه مانه نو بیا باید جنگ ورسره وشي، که مسلمانان ځواک ولري نو د غیر مسلمانانو سره باید هیڅ ډول متارکه و نه شي، ځکه دا د جهاد د له منځه تللو لامل ګرځي، له دې څخه یو شمېر علماء په جهاد الطلب هم تعبیر کوي، هدف یې دا دی چې مسلمان باید د جنگ لپاره د کفارو پسې ورشي او حمله پرې وکړي، تر دې چې یو شمېر پخوانیو لیکوالانو دا هم لیکلي دي چې په کال کې یو ځل غزا کول فرض دي، ځکه پخپله د کفر وجود د جهاد فرضیت لامل دی، دوی د خپل نظر لپاره د هغه ټولو قرآني ایتونو او نبوي احادیثو څخه استدلال کوي چې د کفارو پر ضد د جنگ حکم په کې راغلی دی، په معاصرو علماو کې د نورو ترڅنګ همدا د استاد مودودي او استاد سید قطب نظر هم دی.²

1 - المفردات في غريب القرآن، المؤلف: أبو القاسم الحسين بن محمد المعروف بالرأغب الأصفهاني (المتوفى: 502هـ) المحقق: صفوان عدنان الداودي، الناشر: دار القلم، الدار الشامية - دمشق بيروت، الطبعة: الأولى - 1412 هـ.

2 - د فقهاو د تصريحاتو او دلائلو لپاره وګورئ: أصول العلاقات الدولية في فقه الإمام محمد بن الحسن الشيباني ج 1 ص 398-415، د عثمان جمعه ضميريه د دکتورا رساله، چاپ دار المعالي، عمان، صويلح، اردن، لومړی چاپ 1999م.

دویم نظر: د غیر مسلمانو سره د مسلمانانو د اړیکو بنسټ سوله ده

یو شمېر پخواني او معاصر علماء په دې نظر دي چې د مسلمانانو او غیر مسلمانانو ترمنځ د اړیکو بنسټ پر سوله ایښودل شوی دی، دا په معاصرو علماو کې د شیخ عبد الوهاب خلاف، د استاذ عبد الرحمن عزام، د شیخ عبد الله دراز، د شیخ محمد ابو زهرة، د شیخ محمد شلتوت، د محمد سلام مدکور او د وهبة الزحيلي نظر دی، د دوی نظر دا دی چې تر څو د نورو له لورې تېری نه وي شوی تر هغه وخت پورې جهاد نه فرض کېږي، دې ته جهاد الدفع هم ویل شوی دی، یعنې جهاد د نورو د تجاوز او تیري د دفع کولو لپاره فرض کړی شوی دی، او استدلال یې د هغه نصوصو څخه دی چې په سوله باندې تأکید کوي، دا نصوص ډیر زیات دي، دلته یې نقلول د طوالت لامل گرځي، په دې نظر باندې استاذ سید قطب شدید نقد کړی دی.¹

دریم نظر: جهاد د ضرورت او اړتیا په وخت کې

د غیر مسلمانو سره د اسلام اړیکې یقیناً په سوله ولاړې دي، خو جهاد نه په «جهاد الدفع» کې راخلاصه کېږي او نه په «جهاد الطلب» کې، بلکې جهاد یوه وسیله ده، چې د نورو وسائلو په څېر د اسلام څخه د حفاظت او د اسلامي امت د عزت څخه د دفاع لپاره ترې استفاده کېږي، او هره وسیله هغه وخت د استفادې وړ وي چې هلته بله وسیله کار وړ نه کړي، نو که اسلام په یو لړ حالاتو کې جهاد الطلب ته اړتیا پیدا کړي او د وخت علماء یې فتوا ورکړي جهاد باید په لاره واچول شي، او که جهاد الدفع ته اړتیا پیدا شي نو هلته هم باید د جهاد څخه استفاده وشي، د دې علماو له نظره جهاد د یوې وسیلې په حیث فرض دی، مقصود بالذات نه دی، او په اصول فقه کې له دې څخه په حسن لغیره تعبیر کېږي، یعنې هغه عمل چې لذاته خو مطلوب او حسن نه دی، مگر د بل لوی هدف له امله حسن دی² چې هغه د اسلام او اسلامي امت عزت او برم ساتل دي، او په دې ډول اعمالو کې قاعده دا ده چې که اړتیا وه سرته رسېږي او که اړتیا نه وه لذاته مطلوب کار نه دی.

همدا شیخ کمال ابن الهمام او ابن امیر الحاج وايي: «ان ما حسن لعينه لا يسقط الا بالاداء او اسقاط من الشارع فيما يحتمل الاسقاط وما حسن لغیره يسقط بحصول ما قصد به فعل ذلك الفعل أو بسقوط ما قصد به، والله سبحانه اعلم»³. کوم عمل چې حسن لعينه وي هغه له اداء او د شریعت له ساقطولو (هغه چې د ساقطېدلو احتمال ولري) پرته د انسان له ذمې نه ساقطېږي، او کوم عمل چې حسن لغیره دی نو هغه، هغه وخت ساقطېږي چې مقصود به نتیجه لاسته راشي، او یا هغه څه ساقط شي چې له دې څخه مطلوب و. نو جهاد چې کله حسن لغیره شو، دا تر هغه ساقط دی چې د اسلام غلبې ورته اړتیا نه وي پیدا کړي.

دا نظر هغه ټولو نصوصو ته په کتو یو شمېر علماو غوره کړی دی چې د جهاد او سولې په اړه په قرآن کریم او احادیثو کې راغلي دي، دوي وايي: له دې نصوصو څخه یو ډول هم منسوخ نه دي، بلکې د قتال نصوص په خپل محل حمل دي، او د سولې نصوص په خپل محل حمل دي، د هر یو محل هغه حالات دي چې هغه ورسره مناسبت ولري. او همدا درست نظر هم دی.⁴

نو کله چې د هغه هېوادونو سره نه د اسلامي امت سره په جنگ کې ښکېل دي او نه ورسره تړونونه لري دائمي حالت د سولې حالت دی، او جنگ د اړتیا په وخت کې غیر عادي حالت دی، نو د دې سولې د ساتلو لپاره هم اسلامي هېوادونه باید د دې ډول هېوادونو سره اړیکې ولري، خو په نړۍ کې فکر نه کوم چې اوس دې داسې کوم هېواد وجود ولري، ځکه ټول هېوادونه یو د بل سره په تړونونو کې گډون لري په ځانگړې توگه هغه تړونونه چې د نړۍ هېوادونه یې د ملگرو ملتونو په چوکاټ کې غږېتوب لري.

درېم: هغه هېوادونه چې اسلامي نړۍ ورسره اړیکې لري

درېم ډول غیر مسلمان هېوادونه هغه دي چې مسلمانان ورسره تړونونه او تعهدات لري، د دوی سره هم د هغه تړونونو په دائره کې اړیکې درلودل د شریعت غوښتنه ده، اوس دا خبره چې ایا مسلمانان د غیر مسلمانو هېوادونو سره تړونونه درلودل شي او که نه؟ په دې اړه خو یو شمېر فقهاء په دې نظر دي چې مسلمانانو ته په هغه حالت کې چې د جهاد توان ولري د غیر مسلمانو سره تړونونه امضاء کول روا نه دي، او د دوی منطلق هماغه دی چې مخکې مو ورته اشاره درلوده چې د مسلمانانو د اړیکو بنسټ د غیر مسلمانو سره په جنگ باندې ولاړ دی، نو چې اصل جنگ شو نو تعهدات او تړونونه د دې سره متعارض دي نو ناروا یې بللي دي، یوازې په یو حالت کې یې روا بللي چې مسلمانان د ضعف په حالت کې وي، او کله یې چې قوت پیدا کړ نو دا تړونونه بیا ماتول پکار دي، او په صراحت سره د تړونونو د ماتولو پرته پر چا حمله هم ناروا گڼي.

یو شمېر نور دا تړونونه د هېوادونو لپاره د کفر او اسلام مدار گرځوي، او هر مسلمان هېواد چې د کوم غیر مسلمان هېواد او یا ادارې سره کوم تړون لاسلیک کړي هغه د دوی له نظره د کفارو سره د ولاء په معنی دی، او هغه د هغوی له نظره د اسلام د نواقضو څخه یو ناقض دی، دا ډول سطحې او د فقاہت څخه لیرې نظرونه د اسلام د درست دریخ تمثیل نه کوي.

د دې ډول تړونونو چې محتوا یې د عقېدې سره په ټکر کې نه وي، مطلق تړون درلودل، یا د جنگ نه کولو تړون درلودل نه د ایمان د نواقضو څخه ده او نه کوم ناروا کار دی، بلکې درسته خبره دا ده چې دا قضیه په مصالحو او مفاسدو ولاړ اجتهاد ته پرېښودل شوی ده، کله که د مسلمانانو مصلحت او گټې دا ایجاب کړي چې د کفارو سره تړون ولري، د هغوی سره تعهد وکړي نو دا کار ورته روا دی، او که کله یې مصلحت ایجاب نه کړي نو هغه تړون له منځه هم وړلی شي، خو شرط به یې دا وي چې په څرگند ډول باید د هغه تړون څخه ووځي، ځکه اسلام منافقت نه خوښوي، ټول تعامل یې په مردانگۍ ولاړ دی، الله تعالی فرمایي: **أَوْامًا تَخَافُنَ مِنْ قَوْمٍ خِيَانَةٌ فَانْبِذُوا**

1 - تفصیل لپاره وگورئ همدا تیر مرجع ج ۱ ص ۴۱۶ او له هغې وروسته، د دې ترڅنګ، العلاقات الدولية فی الاسلام (الجزء الأول) المقدمة العامة للمشروع (مشروع العلاقات الدولية فی الاسلام) د المعهد العالمي للفکر الاسلامي مشروع، د مشروع مشرف عام: أ.د. نادية مصطفى، په دې مجلد کې د دکتور احمد عبد الونیس شتا بحث، چې عنوان یې دی: (الأساس الشرعي والمبادئ الحاكمة للعلاقات الخارجية للدولة الإسلامية) ج 1 ص 131 - 171.

2 - دا خبره خو د اصول فقه په ټولو کتابونو کې شته خو د بیلګې په توګه وگورئ: التقرير والتحرير في علم الأصول (2/ 137)، ابن امیر الحاج (سنة الولادة / سنة الوفاة 879هـ). الناشر: دار الفکر، سنة النشر 1417هـ - 1996م. مکان النشر بیروت.

3 - التقرير والتحرير (2/ 139) همدا مخکینی مصدر.

4 - د دې د تفصیل لپاره وگورئ: فقه الجهاد، د جهاد په اړه د شیخ یوسف القرضاوي موسوعي کتاب ج ۱ ص ۴۲۸، (الباب الرابع: أهداف الجهاد القتالي في الإسلام) (الفصل الأول: رغبة الإسلام في السلم وکراهيته للحرب) و (الفصل الثاني: أهداف القتال في الإسلام) د مکتبه وهبة چاپ، ۱۴ شارع الجمهورية، عابدين، القاهرة، مصر، څلورم چاپ، ځانگړی چاپ کال ۲۰۱۴م.

إِيَّاهُمْ عَلَىٰ سَوَاءٍ إِنَّ اللَّهَ لَا يُحِبُّ الْفَائِزِينَ [الأنفال: 58]. د دې مصلحت او گټې معيار يوازې قوت او ضعف نه دی، بلکې نور مصلحتونه او گټې هم په دې کې شاملې دي چې د امت معتمد علماء يې تشخيص کولی شي، له همدې امله جهاد انفرادي عمل هم نه دی، بلکې جمعي فيصلې ته اړتيا لري. دويمه قضيه چې دلته يې يادونه اړينه بولم هغه دا ده چې کوم فقهاء په دې نظر دي چې د مسلمانانو او غير مسلمانانو ترمنځ د اړيکو بنسټ پر جنگ ايښودل شوی هغوی دائمي تړونونه هم نه مني، بلکې وايي چې د کفارو سره تړونونه د ضعف او ناتواني په وخت کې جواز لري، کله چې دا حالت له منځه ولاړ شي بيا د دې ډول تړونونو څخه ځان ژغورل پکار دي.

مگر لکه مخکې مو چې اشاره وکړه په نصوصو کې او هغه واقعاتو کې چې د پيغمبر عليه السلام په ژوند کې د کفارو سره د تړونونو او تعهداتو په اړه راغلي په دې کې دا تصريح نشته چې د تړونونو او تعهداتو مدار په ضعف او قوت باندې دی، مناط په همدې يو علت کې را خلاصه کول شايد د نصوصو درست فهم نه وي، بلکې دا د شرعي سياست يعنی مصلحت او مفسدې تابع دی، هر کله که اسلامي هېواد وگوري چې يو تعهد د مسلمانانو په گټه دی او هغه گټه او مصلحت شرعا معتبر هم وي نو هغه تړون کولی شي، خو په دې اړه بايد معتبرو پوهانو ته مراجعه وشي، او کله که د مسلمانانو په گټه نه وه نو ترې وتل هم ورته روا دي، بله دا چې دا تړون دائمي هم کېدلی شي او مؤقت هم، ځکه په دې کې هم بايد مصلحت او مفسدې ته وکتل شي.

هغه دلائل چې امام محمد بن الحسن¹ شيباني په کتاب السير کې او نورو علماو د غير مسلمانانو سره د تړون د جواز لپاره ذکر کړي دي په لنډ ډول په لاندې توگه دي:

لومړی: الله متعال وايي: {وَإِنْ جَاحُوا لِلْسَّلَامِ فَأَجْزَحْ لَهَا وَتَوَكَّلْ عَلَى اللَّهِ إِنَّهُ هُوَ السَّمِيعُ الْعَلِيمُ} [الأنفال: 61]. که دوی (کافران) د سولې لور ته مايل شول نو ته هم مايل شه، او په الله تعالی باندې توکل وکړه، بې شکه هغه بڼه اورېدونکی او ډير زيات عالم دی. ټول معروف مفسرين د دې ايت په تفسير کې وايي چې په دې ايت کې د مصالحې د تړون د جواز دليل وجود لري، خو په دې شرط چې کفار ورته ميلان ولري، او که په سوله کې د مسلمانانو گټه وي نو مسلمانان يې پيل هم کولی شي.² دويم: الله تعالی فرمايي: {وَإِنْ كَانَ مِنْ قَوْمٍ بَيْنَكُمْ وَبَيْنَهُمْ مِيثَاقٌ فَدْيَةٌ مُسَلَّمَةٌ إِلَىٰ أَهْلِهِ} [النساء: 92]. که مقتول د داسې قوم څخه وه چې ستاسې او د هغوی ترمنځ تړون وه نو د هغه خپلوانو ته بايد ديت ورکړ شي. ابن عباس رضي الله عنه وايي له دې څخه هغه کافر مراد دی چې هغه او د هغه قوم تړون او عهد ولري، نو د هغه په قاتل باندې ديت او کفار دواړه دي.³ دا ايت کریمه په دې دلالت کوي چې د کفارو سره مسلمانان عهد او تړون درلودلی شي.

درېم: الله تعالی فرمايي: {وَالَّذِينَ آمَنُوا وَلَمْ يُهَاجِرُوا مَا لَكُمْ مِنْ وَلَايَتِهِمْ مِنْ شَيْءٍ حَتَّىٰ يُهَاجِرُوا وَإِنْ اسْتَنْصَرُوكُمْ فِي الدِّينِ فَعَلَيْكُمْ النَّصْرُ إِلَّا عَلَىٰ قَوْمٍ بَيْنَكُمْ وَبَيْنَهُمْ مِيثَاقٌ وَاللَّهُ بِمَا تَعْمَلُونَ بَصِيرٌ} [الأنفال: 72]. او هغه خلک چې ايمان يې راړوی، او هجرت يې نه دی کړی، هغوی ستاسې حمايت بالکل مستحق نه دي، تر دې چې هجرت وکړي، خو که د دين لپاره يې له تاسې څخه مرسته وغوښته نو پر تاسې يې مرسته لازم ده، مگر د هغه قوم پر ضد نه چې ستاسې او د هغوی ترمنځ عهد وپيمان او تړون وي، او الله تعالی په هغه څه پوه دی چې تاسې يې کوی.

په دې ايت کې هم په څرگندو ټکو کې قرآن کریم د دې څرگندونه کوي چې د هغه مسلمانانو سره چې هجرت يې نه وي کړی د هغوی حمايت پر تاسې لازم نه دی مگر د دين په اړه ورسره مرسته اړينه ده، مگر که د کوم قوم سره ستاسې تعهد او تړون وي نو د هغوی پر ضد به د مسلمانانو سره هم مرسته نه کوی، نو له دې څخه څرگنديږي چې مسلمانان د کفارو سره تړون درلودلی شي.

څلورم: الله تعالی فرمايي: {إِلَّا الَّذِينَ يَصِلُونَ إِلَىٰ قَوْمٍ بَيْنَكُمْ وَبَيْنَهُمْ مِيثَاقٌ أَوْ جَاءُوكُمْ حَصِرَتْ صُدُورُهُمْ أَوْ يُقَاتِلُوكُمْ أَوْ يُقَاتِلُوا قَوْمَهُمْ} [النساء: 90]. (وه يې نيسی او وه يې وژنی) مگر هغه کسان چې د داسې قوم سره اړيکې ولري چې ستاسې او د هغوی ترمنځ تړون او عهد وي (د دوی د وژلو او نيولو حق نه لري) او يا داسې کسان وي چې تاسې ته راشي او زړه يې نه غواړي چې تاسې سره جنگ وکړي او يا خپل قوم سره جنگ وکړي (د دوی د وژلو او نيولو حق هم نه لري). په دې ايت کې استثناء د مفسرينو په اتفاق سره په مخکې ايت کې د اخيري جملې (وَلَا تَتَّخِذُوا مِنْهُمْ وَايًّا وَلَا نَصِيرًا) څخه نه ده، بلکې د هغې څخه د مخکې جملې (فَخُذُوهُمْ وَأَقْتُلُوهُمْ حَيْثُ وَجَدْتُمُوهُمْ) څخه ده. او په ايت کې په دې څرگند دليل دی چې مسلمانان د کفارو سره تړون او عهد درلودلی شي، ايت وايي: که د کوم قوم سره د مسلمانانو تړون وه او د هغه قوم کوم شخص ستاسې لاس ته درغی د هغه وژل او نيول درست کار نه دی.⁴

همدا راز علماو د پيغمبر صلی الله عليه وسلم د احاديثو او تعامل څخه هم د کفارو سره د تړونونو د لاسليک کولو لپاره استدلال کړی دی، دلته موږ هغه استدلالات ذکر کوو چې امام محمد بن حسن شيباني په سير کبير او د هغه شارح امام سرخسي د هغه په شرح کې ذکر کړي دي.

لومړی: د پيغمبر صلی الله عليه وسلم څخه د کفارو سره د تړونونو د جواز يو دليل د پيغمبر صلی الله عليه وسلم هغه تعامل دی چې مدينې منورې ته د هجرت نه وروسته يې د يهودو سره کړی وه، او هغه تړون يې چې د هغوی سره لاسليک کړی وه، محمد بن کعب القرظي وايي: کله چې رسول الله صلی الله عليه وسلم مدينې منورې ته راغی (هجرت يې وکړ) د مدينې ټولو يهودانو ورسره تړون لاسليک کړ، د پيغمبر عليه السلام او يهودو ترمنځ يو تړون وليکل شو، د يهودو هره قبيله يې د هغوی د حليفانو پورې وتړله، په هغه تړون کې يو شرط دا وه چې د هيڅ دښمن سره به د پيغمبر عليه السلام پر ضد همکاري نه کوي، بيا چې کله پيغمبر عليه السلام د بدر د غزا څخه مدينې ته راستون شو، نو يهودو بغاوت وکړ، او د رسول الله صلی الله عليه وسلم سره کړی تعهد يې مات کړ، نو رسول الله صلی الله عليه وسلم ورته پيغام وليږه، نو را ټول يې کړل، او ورته يې وويل: ای يهودو! مسلمانان شی نو محفوظ به پاتې شی، د الله قسم چې تاسې پوهيږئ چې زه د الله پيغمبر يم.

1 - سره له دې چې د امام محمد بن الحسن شيباني نظر دا دی چې د تعهد، مواعدي او تړون جواز يوازې هغه وخت وجود لري چې مسلمانان د ضعف په وخت کې وي، د قوت په وخت کې دا کار ناروا گڼي.
2 - السير الكبير (1/ 190)، او تفسير طبري ج 14 ص 40، تفسير بغوي ج 3 ص 273، احکام القرآن د جصاص رازي ج 3 ص 69-70.
3 - احکام القرآن (1/ 603) المؤلف: القاضي محمد بن عبد الله أبو بكر بن العربي المعافري الاشبيلي المالکي (المتوفى: 543هـ)، علق عليه: محمد عبد القادر عطا، الناشر: دار الکتب العلميه، بيروت - لبنان، الطبعة: الثالثة، 1424 هـ - 2003 م.
4 - د دې لپاره وگورئ د شرح السير الكبير ص 1689، باب المواعدة، المؤلف: محمد بن أحمد بن أبي سهل شمس الأئمة السرخسي (المتوفى: 483هـ)، الناشر: الشركة الشرقية للإعلانات، الطبعة: بدون طبع، تاريخ النشر: 1971م.

نو د يهودو سره د پيغمبر عليه السلام دا تعامل د دې دليل دی چې د مسلمانانو لپاره دا جواز لري چې د کفارو سره تړونونه لاسليک کړي، اوس دا بيا اجتهادي خبره ده چې دا يوازې د ضعف په حالت کې جواز لري، که د نورو مصلحتونو په وخت کې هم جواز لري، دا د فقهاو ترمخ د مناقشي وړ موضوع ده، په دې کې کوم نص وجود نه لري.

دويم: د هغه واقعي څخه هم په دې استدلال کې چې رسول الله صلى الله عليه وسلم د خندق په غزا کې عيينه بن حصن ته او په بل روايت کې عيينه او حارث بن عوف چې دواړه د غطفان قبيلې مشران ؤ، پيغام وليږه چې: که د انصارو درېمه برخه مېوې درکړو، ايا تاسې د غطفان د خلکو سره يو ځای د احزابو صف پرېښودلو ته آماده ياست؟

په يو بل روايت کې راځي چې: عيينه بن حصن پيغمبر عليه السلام ته پيغام وليږه چې د مدينې د سرکال د ميوو ټول حاصلات مور ته راکړئ مور به در څخه وگرځو، او تا او ستا قوم به پرېږدو چې جنگ ورسره وکړي؟ پيغمبر عليه السلام انکار وکړ، نو عيينه وويل: ښه، نيمه برخه حاصلات مور ته راکړئ، نو رسول الله صلى الله عليه وسلم ورسره ومنله، بيا رسول الله صلى الله عليه وسلم حضرت سعد بن معاذ او سعد بن عباده ته پيغام وليږه، (دوی د اوس او خزرج مشران ؤ) نو په دې اړه يې ورسره مشوره وکړه، نو عيينه راغی او وه يې ويل: په دې اړه زموږ ترمخ يو تعهد وليکه، نو رسول الله صلى الله عليه وسلم کاغذ او دوات راوغوښته چې دا تړون او عهد وليکي، او په يو روايت کې راځي: د پيغمبر عليه السلام او هغوی ترمخ سوله وشوه، تر دې چې تړون يې هم وليکه، مگر تر اوسه تړون ليکل شوی نه وه، او نه پرې گواهان ثبت شوي ؤ، او د سولې خبره هم نهايي شوی نه وه، يوازې يو د بل د قائل کولو خبرې شوی وی.

نو په دې وخت کې (سعد بن معاذ او سعد بن عباده) وويل: يا رسول الله ايا په دې اړه تاسې ته وحي شوی ده؟ نو پيغمبر عليه السلام وويل: نه، مگر ما وليدل چې ټول عرب ستاسې پر ضد يو شوي دي، نو وه مې غوښتل چې دوی له تاسې دفع کړم. نو دې دواړو (سعد بن معاذ او سعد بن عباده) وويل: د الله قسم دوی به په جاهليت کې سختيو له امله (غلظت) گنده گي خوړله، په هغه وخت کې هم دوی د دې توقع او طمع نه درلوده چې زموږ يوه دانه خرما له مور څخه واخلي مگر دا چې وه يې پيري او يا يې په ملامتيا کې ورکړو، نو اوس چې الله تعالی مور ته ستاسې په موجوديت عزت را په برخه کړ، او ستاسې په ذريعه يې مور ته هدايت وکړ، او ستاسې په وجود يې مور سره مرسته وکړه، ايا اوس به مور دا ذلت تحمل کوو؟ مور غير د تورې بل څه د دوی لپاره نه لرو. (ددې خبرې په اورېدو) رسول الله صلى الله عليه وسلم هغه ليکلی ورکه څيری کړه، او ورته يې وويل: ځی ولاړ شی، تاسې ته د تورې پرته بل څه نه درکوو¹.

دا واقعه په دې دلالت کوي چې کله د مسلمانانو گټې د دې غوښتنه وکړي نو بيا د مسلمانانو امام ته د دې اجازه شته چې د غير مسلمانانو سره تړون لاسليک کړي. درېم: د حديبي سوله

هغه علماء چې د غير مسلمانانو سره د تعهداتو او تړونونو قائل دي هغوی د حديبيې د سولې د تړون څخه هم استدلال کوي، هغه تړون چې رسول الله صلى الله عليه وسلم د لسو کلونو² لپاره د قريشو په نماننده گي د سهيل بن عمرو سره لاسليک کړی وه³، هغه مشهور تړون دی او په دې څرگند دلالت کوي چې د مصلحت په وخت کې داسې تړون لاسليک کول روا کار دی.

دلته د ابوبکر جصاص رازي دا عبارت سره له دې چې لږ اوږد دی خو ډير ښه لنډيز يې د دې مسألې او د نصوصو تر منځ د توافق ښه حالت يې وړاندې کړی دی له دې امله يې دلته سره يو ځای لولو، هغه وايي:

امام جصاص رازي وايي: کله چې رسول الله صلى الله عليه وسلم مدينې ته هجرت وکړ، د بېلابېلو مشرکانو سره يې معاهدات او تړونونه لاسليک کړل، چې په دوی کې بنو النضير، بنو قينقاع او بنو قريظه شامل ؤ، او د مشرکانو يو شمېر قبائلو سره يې معاهدات وکړل، بيا د رسول الله صلى الله عليه وسلم او قريشو ترمخ د حديبيې سوله وشوه، تر دې چې قريشو هغه د پيغمبر عليه السلام د حلفواو بنو خزاعه سره د جنگ په نتيجه کې ماته کړه، او د سيرو او مغازيو په اړه ليکوالان ټول په دې اتفاق لري، او دا کارونه يې هغه وخت کړي چې مسلمانان لا نه ؤ زيات شوي، او د اسلام اتباع لا قوي شوي نه ؤ، نوکله چې مسلمانان زيات شول او دين قوي شو نو د عربو د مشرکان د قتل امر ورته وشو، او له هغوی څخه د اسلام يا قتال څخه پرته بل څه ورته د منلو وړ نه ؤ د الله تعالی د دې وينا سره سم چې فرمايي: {فَاقْتُلُوا الْمُشْرِكِينَ حَيْثُ وَجَدْتُمُوهُمْ} [التوبة:5]. او د الله تعالی د دې وينا چې فرمايي: {قَاتِلُوا الَّذِينَ لَا يُؤْمِنُونَ بِاللَّهِ وَلَا بِالْيَوْمِ الْآخِرِ} إِلَى قَوْلِهِ {وَهُمْ صَاغِرُونَ} [التوبة:29] په ذريعه ورته د اهل کتابو پر ضد تر هغه وخته پورې د قتال امر وشو چې يا مسلمانان شي او يا جزبه ورکړي.

په دې کې اختلاف نه شته چې سورت براءة د قرآن کریم د اخيري نازل شوو سورتونو له جملې څخه دی، چې د هجرت په نهم کال نازل شوی، او سورة انفال د بدر د غزا نه وروسته نازل شوی دی، چې په کې د «انفالو» «غنائمو» «تړونونو» او «تعهداتو» احکام بيان شوي دي، نو د سورة براءة احکام لکه څرنگه چې نازل شوي پر خپل حال قائم دي (منسوخ نه دي). او د سولې او مصالحې حکم چې کله کفار سولې ته ميلان ولري هغه هم پر خپل ځای باقي او ثابت دی، يوازې اختلاف د حالاتو د اختلاف له امله دی، په کوم حالت کې چې سولې حکم ورکړ شوی دی هغه د مسلمانانو د شمېر د لږوالي او د دښمن د زياتوالي حالت دی، او په کوم حالت کې چې د مشرکانو د قتل امر شوی دی، او يا د اهل کتابو سره د قتال امر شوی تر څو يا مسلمانان شي او يا جزبه ورکړي نو دا هغه حالت دی چې مسلمانان د دښمن په مقابل کې قوي او زيات وي⁴.

د ابو بکر الجصاص دا خبره ډيره پر ځای او درسته ده چې د قتال آيتونو د سولې آيتونه نه دي منسوخ کړي، او نه د سولې آيتونو د قتال آيتونه منسوخ کړي دي، بلکې دا دواړه ډوله آيتونه هر يو په خپل ځای قابل عمل دي، کله چې د جنگ اړتيا وي هلته د جنگ آيتونه قابل عمل دي، او کله چې د سولې حالت وي هلته د سولې

1 - د دې رواياتو د تفصيل لپاره وگورئ: المصنف د ابن ابي شيبه ج 14 ص 420، مجمع الزوائد ومنبع الفوائد (6/ 191)، المؤلف: نور الدين علي بن ابي بکر الهيثمي، الناشر: دار الفكر، بيروت - 1412 هـ، مغازي الواقدي، ج 1 ص 478، المؤلف: أبو عبد الله محمد بن عمر بن واقد الواقدي (المتوفى: 207هـ)، إمتاع الأسماع بما للنبي من الأحوال والأموال والحفدة والمتاع ج 1 ص 240، المؤلف: أحمد بن علي بن عبد القادر، أبو العباس الحسيني العبيدي، تقي الدين المقرئ (المتوفى: 845هـ)، المحقق: محمد عبد الحميد النيمسي، الناشر: دار الكتب العلمية - بيروت، الطبعة: الأولى، 1420 هـ - 1999 م.

2 - په څه روايتونو کې دا هم راغلي چې د تړون موده دوه کاله وه، خو راجح هغه روايتونه دي چې موده لس کاله ښايي.

3 - د حديبيې د تړون حديث خو تقريباً ټولو محدثينو روايت کړی دی. يوازې د بيلگي په توگه وگورئ: صحيح البخاري (195/3) مخکينی مصدر.

4 - أحكام القرآن (90/3)، المؤلف: أحمد بن علي أبو بکر الرازي الجصاص الحنفي (المتوفى: 370هـ)، المحقق: عبد السلام محمد علي شاهين، الناشر: دار الكتب العلمية بيروت - لبنان، الطبعة: الأولى، 1415هـ/1994م.

آيتونه قابل عمل دي، خو د جصاص صاحب دې خبرې سره اختلاف کېدلی شي او علما ورسره کړی دی چې د سولې حالت يوازې هغه حالت دی چې مسلمانان ضعیف او په لږ شمېر کې وي، او د جنگ حالت هغه دی چې دېنمن د مسلمانانو په مقابل کې لږ او ضعیف وي، دا يې يو حالت کېدلی شي، له دې څخه پرته نور حالتونه هم کېدلی شي.

نو لنډه خبره دا شوه چې د غیر مسلمانو هېوادونو سره اسلامي امارت اړیکې جوړولی شي، دا د قرآن کریم نه هم ثابتې ده او د رسول الله صلی الله علیه وسلم د احادیثو او سیرت نه هم ثابتې ده، او عقل هم د دې غوښتنه کوي، ځکه دې پورې ډیرې زیاتې گټې ترلې دي چې له دې پرته یې تر لاسه کول ممکن نه دي.

د نورو سره د اړیکو لپاره اصول

مخکې مو د اسلامي هېوادونو سره د اړیکو لپاره د دوو اصولو یادونه وکړه، ځکه چې هغه د اسلامي هېوادونو پورې ځانگړي اصول دي، غیر مسلمانو هېوادونو ته هغه حیثیت نه دی ترلاسه، دلته په ډیرو لنډو ټکو کې د هغه اصولو یادونه کول غواړم چې د نورو سره په اړیکو کې یې اسلامي هېواد په نظر کې نیسي، دا هم اړینه نه ده چې په هر حالت کې دې ټول اصول په نظر کې ونیول شي، کېدلی شي په یو حالت کې یو اصل په نظر کې نیول اړین وي او په بل حالت کې بل اصل، له همدې امله کېدلی شي دا اصول په خپلو کې سره همغږي هم و نه لري، ځکه دا هر اصل په خپل حالت کې د تطبیق وړ دی، دا اصول په ډیره لنډه توگه په لاندې ډول دي:

لومړی اصل: عدل او انصاف

عدل د نورو هېوادونو سره د اړیکو یو بنسټیز اصل دی، عدل او انصاف په اسلام کې یو ډیر مهم اصل دی، بلکې همدا د اسلامي شریعت او قانون بنسټ تشکیلوي، همدا د ټولو نظامونو په بنیاد کې پروت دی، له همدې څخه نور ډیر فروع او جزئیات سرچینه نیسي، په ټولو پخوانیو شریعتونو کې په همدې تأکید شوی، او په اسلام کې په دې اړه ډیر زیات نصوص راغلي دي، مور دلته په یو باندې اکتفاء کوي، الله تعالی فرمایي: **{يَا أَيُّهَا الَّذِينَ آمَنُوا كُونُوا قَوَّامِينَ لِلَّهِ شُهَدَاءَ بِالْقِسْطِ وَلَا يَجْرِمَنَّكُمْ شَنَاَنُ قَوْمٍ عَلَىٰ أَلَّا تَعْدِلُوا اعْدِلُوا هُوَ أَقْرَبُ لِلتَّقْوَىٰ وَاتَّقُوا اللَّهَ إِنَّ اللَّهَ خَبِيرٌ بِمَا تَعْمَلُونَ}** [المائدة: 8].

ای مؤمنانو یوازې د الله په خاطر د انصاف او عدل د گواهی لپاره تیار او آماده اوسئ، د چا سره بغض، کینه او دښمني باید تاسې دې ته ونه هڅوي چې عدل ونه کړئ، عدل وکړئ؛ ځکه عدل د تقوی سره ډیر نږدی دی، او تقوی اختیار کړئ، بې له شکه الله تعالی په هغه هر څه ښه باخبر دی چې تاسې کوئ.

په دې ایت کریمه کې په هر حالت کې د عدل او انصاف پر بنسټ د تعامل امر شوی دی، او د هر چا سره، سره له دې چې که هغه سره د انسان دښمني هم وي او کوم هېواد یې بدې هم راځي باید بې انصافي او ظلم ورسره ونه کړي، په دې اړه امام ابن تیمیة وايي: **{أَنَّ كُلَّ خَيْرٍ فَهُوَ دَاخِلٌ فِي الْقِسْطِ وَالْعَدْلِ وَكُلُّ شَرٍّ فَهُوَ دَاخِلٌ فِي الظُّلْمِ. وَلِهَذَا كَانَ الْعَدْلُ أَمْرًا وَاجِبًا فِي كُلِّ شَيْءٍ وَعَلَىٰ كُلِّ أَحَدٍ وَالظُّلْمُ مُحَرَّمًا فِي كُلِّ شَيْءٍ وَلِكُلِّ أَحَدٍ فَلَا يَجِلُّ ظُلْمٌ أَحَدًا سِوَاءَ كَانَ مُسْلِمًا أَوْ كَافِرًا أَوْ كَانَ ظَالِمًا}**.

هر ډول خیر د قسط او عدل په مفهوم کې داخل دی، او هر ډول شر د ظلم برخه ده، له همدې امله عدل په هر شي کې یو فرض امر دی، او په هر چا باندې فرض دی، او ظلم په هر شي کې او په هر چا حرام دی، نو په هیچا اصلا ظلم روا نه دی، هغه که مسلمان او کافر او تر که ظالم هم وي په هغه ظلم روا نه دی.

دویم اصل: بالمثل معامله

د نورو هېوادونو سره د اړیکو یو بل اصل معامله بالمثل ده، هغه هېوادونه مسلمان وي او که کافر، دا په حقیقت کې د عدل د اصل څخه یو مستفاد اصل دی، نو هغه ټول نصوص چې د عدل په فرضیت دلالت کوي هغه د معامله بالمثل په فرضیت هم دلالت کوي، سره له دې چې په دې اړه ځانگړي نصوص هم راغلي دي، الله تعالی فرمایي **{وَجَزَاءٌ سِوَيْتِ سِوَيْتِهَا فَمَنْ عَفَا وَأَصْلَحَ فَأَجْرُهُ عَلَى اللَّهِ إِنَّهُ لَا يُحِبُّ الظَّالِمِينَ}** [الشوری: 40]. د زورولو جزا په هماغه اندازه زورول دي، خو که څوک معافول وکړي، او د اصلاح لاره خپله کړي نو د هغه اجر په الله تعالی باندې دی، بې له شکه الله تعالی ظالمان نه خوښوي.

د دې د تفسیر په اړه امام رازي رحمه الله وايي: دا ایت د فقهي یو ډیر لوی اصل دی، ځکه د دې غوښتنه دا ده چې دهر جنایت په مقابل کې باید د هغه سره متوازنه جزا ورکړ شي، او دا ځکه که بې جزا پرېښودل شي نو د شر او ظلم دروازه په خلاصه شي، ځکه چې د هر انسان په طبیعت کې ظلم، د نظام څخه سرغړونه او ظلم پروت دی، که ترې په زوره منع نه کړی شي همیشه به یې ارتکاب کوي او پرېږدي به یې نه، او که د گناه څخه زیاته جزا ورکړی شي نو هغه بیا ظلم گرځي چې شریعت ترې پاک دی، نو یوازې همدا صورت پاتې شو چې بالمثل جزا ورکړی شي².

همدا اصل په نورو ایتونو کې هم ذکر شوی دی، چې له دې جملې څخه هغه ایت دی چې الله تعالی په کې فرمایي: **{فَمَنْ اعْتَدَىٰ عَلَيْكُمْ فَاعْتَدُوا عَلَيْهِ بِمِثْلِ مَا اعْتَدَىٰ عَلَيْكُمْ}** [البقرة: 194]. نو چا چې پر تاسې تیری وکړ، هغه ته په هماغه اندازه جزا ورکړئ چې په تاسې یې تیری کړی دی.

همدا راز په هغه ایت کې هم دې ته اشاره ده چې الله تعالی په کې فرمایي: **{وَإِنْ عَاقَبْتُمْ فَعَاقِبُوا بِمِثْلِ مَا عُوقِبْتُمْ بِهِ وَلَئِنْ صَبَرْتُمْ لَهُوَ خَيْرٌ لِلصَّابِرِينَ}** [النحل: 129]. که تاسې جزا ورکوئ نو په هغه اندازه جزا ورکړئ چې تاسې ته یې ضرر رسولی دی، او که صبر وکړئ نو دا د صبر کوونکو لپاره غوره کار دی.

{كَيْفَ يَكُونُ لِلْمُشْرِكِينَ عَهْدٌ عِنْدَ اللَّهِ وَعِنْدَ رَسُولِهِ إِلَّا الَّذِينَ عَاهَدْتُمْ عِنْدَ الْمَسْجِدِ الْحَرَامِ فَمَا اسْتَقَامُوا لَكُمْ فَاسْتَقِيمُوا لَهُمْ إِنَّ اللَّهَ يُحِبُّ الْمُتَّقِينَ} [التوبة: 17]. په دې اخیری ایت کې هم تعامل بالمثل مطرح دی، ځکه ایت وايي چې تر څو هغوی په خپل تعهد باندې ولاړ وي تاسې هم پرې ودریږئ، یعنې بالمثل تعامل ورسره وکړئ، هغوی چې کله تعهد مات کړی تاسې یې هم د ماتولو حق لرئ.

نو دا یو بنسټیز اصل دی، چې باید د هېوادونو په خپل منځي اړیکو کې رعایت شي، یعنې حالت باید داسې نه وي چې یو هېواد دې ظلم او تعدی کوي، او د بل هېواد څخه دې د ورورولۍ توقع لري، یو هېواد دې د بل د تباه کولو هڅې کوي او د بل څخه دې د مسلمان په حیث د ولاء غوښتنه کوي!!

درېم اصل: په خپل عهد او تړون وفا کول

1 - مجموع الفتاوى (18/ 166)، المؤلف: تقي الدين أبو العباس أحمد بن عبد الحلیم بن تیمیة الحراني (المتوفى: 728هـ)، المحقق: عبد الرحمن بن محمد بن قاسم، الناشر: مجمع الملك فهد لطباعة المصحف الشريف، المدينة النبوية، المملكة العربية السعودية، عام النشر: 1416هـ/1995م.

2 - مفاتيح الغيب أو التفسير الكبير (27/ 605) تأليف: أبو عبد الله محمد بن عمر بن الحسن بن الحسين التيمي الرازي الملقب بفخر الدين الرازي خطيب الري (المتوفى: 606هـ)، خپرونکی اداره: دار إحياء التراث العربي - بيروت، درېم چاپ ۱۴۲۰هـ.

يو د هغه اصولو څخه چې د مسلمانو هېوادونو اړيکې بايد پرې ولاړې وي هغه په خپلو تعهداتو باندې وفا کول دي، د هېوادونو ترمنځ اړيکې په دوه اړخيزو تعهداتو باندې ولاړې وي، همدا راز د هېوادونو ترمنځ امن او سوله، د سولې او امنيت په دوه طرفه تړونونو ولاړ وي، او دا تړونونه که عملي نه شي او پر دې تعهداتو که وفا و نه شي دا د کاغذ د يوې ټوټې څخه اضافه کوم بل شی نه دي، له همدې امله اسلامي شريعت خپلو پيروانو ته په تعهداتو د عمل کولو په اړه ډير جدي هدايات لري، په قرآن کریم کې په ډيرو زياتو ايتونو کې په عهد باندې د وفا امر شوی دی، **{وَأَوْفُوا بِالْعَهْدِ إِنَّ الْعَهْدَ كَانَ مَسْئُولًا [الإسراء: 34]}**. په عهد باندې وفا وکړئ، بې له شکه د عهد په اړه به پوښتنه کېږي.

په احاديثو کې په خپل عهد باندې د وفا دومره تاکيد راغلی دی چې د هېچا څخه پټ نه دی، تر دې چې رسول الله صلی الله عليه وسلم د هغه چا څخه دين نفي کړی دی چې په عهد باندې وفا نه لري، او د مسلمانانو تاريخ په دې شاهد دی چې په ډيرو ستونزمنو حالاتو کې يې هم په خپلو وعدو باندې وفا کړې او په خپلو تړونونو يې التزام کړی، له دې امله په اسلام کې د نورو هېوادونو سره د اړيکو لپاره يو اصل په عهد باندې وفا ده.

څلورم اصل: د خیر په کارونو کې د همکارۍ لپاره مبادرت

مسلمان فرد وي او که جماعت او که هېواد د خیر په کارونو کې مبادرت او په دې اړه د نورو سره همکاري او تعاون يې شعار دی، او دا ځکه چې دا امت د خیر امت او الله تعالی ورته مطلق امر کړی چې د هر چا سره د نيکيو او تقوی په کارونو کې همکاري وکړي، او د گناه او ظلم او په نورو باندې په تيري کولو کې د چا سره مرسته ونه کړي، له دې امله دا يو اصل دی چې مسلمان هېوادونه بايد په خپلو اړيکو کې پرې ملتزم وه اوسېږي.

پنځم: زغم او خود گذري

اسلامي امت د عزت امت دی، چا ته سر ټيټول يې په قاموس کې نه شته **{مَنْ كَانَ يُرِيدُ الْعِزَّةَ فَلِلَّهِ الْعِزَّةُ جَمِيعًا [فاطر: 10]}**. که څوک عزت غواړي (نو د الله لور ته راشي) ځکه ټول عزت د الله لپاره دی. او په بل ايت کې فرمايي: **{وَلِلَّهِ الْعِزَّةُ وَلِرَسُولِهِ وَلِلْمُؤْمِنِينَ وَلَكِنَّ الْمُنَافِقِينَ لَا يَعْلَمُونَ [المنافقون: 8]}** د عزت يوازې الله تعالی د هغه پيغمبر او مؤمنانو لپاره دی، مگر منافقين نه پوهېږي. د دې سره چې اسلام چا ته سر نه ټيټوي او نه چا ته تسليمېږي مگر تکبر هم نه کوي، او کله چې دښمن اړيکو ته مایل شي نو مسلمان ته هم امر دی چې سولې ته غاړه کېږدي، **{أُوْنِ جَنَحُوا لِسَلْمٍ فَاجْنَحْ لَهَا وَتَوَكَّلْ عَلَى اللَّهِ إِنَّهُ هُوَ السَّمِيعُ الْعَلِيمُ [الأنفال: 61]}**. همدا راز کله که د دښمن له لورې تعنت او بې خايه عناد گوري او مسلمان قيادت گوري چې په سوله او معاهدې په لاسليک کولو کې د اسلامي امت او مسلمان ملت گټه ده، په هغه وخت کې بيا د صبر، زغم او خود گذرۍ څخه کار اخلي، او حتی داسې تنازل هم کوي چې شايد تحمل يې هم په بعضې وختونو کې گران وي، لکه رسول الله صلی الله عليه وسلم چې د حديبيې په سوله کې وکړل، حضرت عمر رضي الله عنه ته يې تحمل گران وه، همدې ته د اشارې لپاره امام بخاري رحمه الله په خپل صحيح کې يو باب تړلی چې عنوان يې دي: **{بَابُ الشُّرُوطِ فِي الْجِهَادِ وَالْمُصَالْحَةِ مَعَ أَهْلِ الْحَرْبِ وَكِتَابَةِ الشُّرُوطِ}**¹. او د حديبيې واقعه يې په کې راوړی ده چې دې ته اشاره کول غواړي چې داسې شروط هم درست دي چې په ښکاره د منلو وړ نه وي، مگر دا چې په هغه کې د اسلامي امت او مسلمان ملت لپاره خیر وي.

شپږم: د اسلام د لوړو اخلاقياتو التزام

يو اصل چې اسلام يې د نورو سره په اړيکو کې رعايت کوي او هغه د مسلمانانو د ټولو کارونو لپاره يو بنسټيز اصل دی هغه د اسلامي لوړو اخلاقياتو التزام دی، دا يو داسې اصل دی چې ډير زياتو اصولو ته شامل دی، همدا هغه اصل دی چې اسلامي امت د نورو څخه متميز گرځوي په ځانگړی توگه په اوسنۍ زمانه کې چې غربي نړۍ په بشپړ ډول د نفعي فلسفې تر اغيز لاندې ده.

د اسلامي اخلاقياتو څخه مراد هغه اصول او معتقدات دي چې د انسان په زړه او عقل کې ځای نيسي، چې په نتيجه کې يې څه کارونه ورته بڼه او درست ښکاري نو په ژوند کې د هغوی د سرته رسولو کونښن کوي، او څه شيان ورته بد او نادرست ښکاري چې په ژوند کې تر اجتناب کوي، د بيلگې په توگه «ظلم» يو انسان ته بد ښکاري نو په ژوند کې د ظلم څخه د ځان ساتلو التزام کوي، دې ته مور اسلامي اخلاقيات وايو.

د مخکې بيان څخه څرگنديږي چې اخلاقيات په دوه ډوله دي:

- مثبت او بڼه اخلاقيات، دا هغه څه دي چې اسلام خلکو ته پرې د التزام لارښوونه او امر کوي، لکه په وعدو وفا، صبر، عفت، امانت، رېښتيا ويل، رحمت، نرمي، شجاعت او داسې نور، چې په تفصيل سره په قرآن کریم او نبوي سنتو کې يې يادونه شوی ده، او د اخلاقو اړوند کتابونو کې علماو راټول کړي دي.

- بد، خراب او منفي اخلاق، دا هغه صفات دي چې اسلام ترې خلک منع کړي دي، او څوک يې چې لري د هغه تقبيح يې کړی دی، لکه خيانت، غدر، منافقت، درواغ، ظلم او داسې نور، چې دا هم په تفصيل سره په کتاب او سنت کې راغلي دي، او علماو په خپلو کتابونو کې راټول کړي دي.

اسلام د دې امر کوي چې دا اخلاقيات (مثبت او منفي داوړه) بايد په ټولو انفرادي او اجتماعي اړيکو کې رعايت شي، نو مسلمان هېواد هم په دې ملزم دی لکه يو مسلمان فرد چې پرې ملزم دی، نو بايد چې په نړيوالو اړيکو کې په مثبتو اخلاقو التزام ولري او د بدو او نادرستو او منفي اخلاقو څخه ځان وساتي، د بيلگې په توگه منافقت او خيانت منفي اخلاق دي چې الله تعالی ترې منع کړی ده، الله تعالی په نړيوالو اړيکو کې په ځانگړی توگه د کفارو سره هم خيانت، غدر او منافقت ته اجازه نه ورکوي، الله تعالی فرمايي: **{وَأَمَّا تَخَافَنَّ مِنْ قَوْمٍ خِيَانَةً فَأَنْ بَدْءُ إِلَيْهِمْ هُمْ عَلَى سَوَاءٍ إِنَّ اللَّهَ لَا يُحِبُّ آلَ خَائِنِينَ [الأنفال: 58]}**.

که د کوم قوم له لورې د خيانت د خطر احساس وکړی نو د هغوی تړون ورته په څرگند ډول ورگزار کړه (په څرگند ډول يې مات کړه) (خيانت مه کوه) ځکه الله تعالی خائنان نه خوښوي.

تر دې چې د يو مسلمان ورور سره هم د داسې چا پر ضد دريدل او همکاري کول نه دي پکار چې مسلمان هېواد ورسره تړونونه لري، په دې اړه الله تعالی فرمايي: **{وَأِنْ أَسَّ تَنْصَرُوكُمْ فِي الدِّينِ فَعَلَيْ كُمُ النَّصْرُ إِلَّا عَلَى قَوْمٍ مِ بِي نَكْمَ وَيَوْمَ نَهْمُ مِيثَاقُ [الأنفال: 72]}**.

که مسلمانان (چې هجرت يې نه دی کړی) له تاسې څخه په دين کې مرسته وغواړي نو پر تاسې يې مرسته لازم ده، مگر د داسې يو قوم پر ضد نه چې ستاسې او د هغوی ترمنځ تړون وجود ولري.

په اخلاقياتو د التزام قضيه په اسلامي شريعت كې دومره مهمه ده چې كله كله د فقهاو په تصريح سره د دې لپاره د «تعامل بالمثل» قاعده هم پرېښودل كېږي، د بېلگې په توگه كه كوم هېواد د مسلمان هېواد په اتباعو ظلم وكړي، او يا يې د تاجرانو څخه په ناروا توگه مالونه واخلي، نو له دې امله چې مسلمان هېواد په اسلامي اخلاقياتو ملزم دی او ظلم ورته ناروا دی، نو د هغه هېواد د اتباعو سره ظالمانه رويه نه شي كولى او دا كار ورته ناروا دی.

په اسلامي اخلاقيات د التزام له دې څخه هم څرگنديږي چې اسلام هم په وسائلو كې او هم په اهدافو كې خپل پيروان په اسلامي اخلاقياتو ملزم گڼي، يعنې اسلامي هېوادونو ته دا جواز نه لري چې د چا سره خيانت وكړي، چا ته درواغ ووايي، چا ته فریب وركړي، او دليل يې دا وي چې له دې څخه خو زما هدف او مقصد نيك او مسلمانانو ته خیر رسول ؤ، په هغه څه كې خیر نه شته چې الله تعالى ترې منع كړي وي، هو په حكمت سره تگ او په خپل ذكاوت د دښمن چلونو خنثی كول او له منځه وړل د غدر او خيانت په دائره كې داخل نه دي.

د اړيكو مجالات

اوس دا سوال چې په كومو ميدانونو كې يو اسلامي حكومت د نورو خلكو سره اړيكې درلودلې شي، لكه مخكې مو چې وويل دا ټول كارونه د مسلمان قيادت اجتهاد ته پرېښودل شوي دي، چې د مصالحو او مفاسدو په نظر كې نيولو سره د درست او صحيح اجتهاد په نتيجه كې مشخص كړي شي، خو په ابتدائي ډول لاندې ميدانونه دي چې په ځانگړې توگه زموږ هېواد په كې د نورو سره اړيكو ته اړتيا لري:

- اقتصادي او تجارتي اړيكې، هغه پخواني اجتهادات چې مالكيه د مشخصو شيانو تجارت د كفارو سره حرام گڼي، د حكم د مبنی د تغيير او د ظروفو د تغيير له امله بيا كتنې ته اړتيا لري.

- امنيتي اړيكې، زموږ امنيت په پرله پسې توگه د پرديو د لاس وهنو له امله زيانمند شوی دی، دا ډول اړيكې زموږ اړتيا او ضرورت دی.

- سياسي اړيكې چې دا په خپله د نورو ډيرو اړيكو لپاره بنسټ او بنياد مهيا كوي.

- ټولنيزې او اجتماعي اړيكې، په ډيرو مجالاتو كې د نورو او په ځانگړې توگه د مسلمانو هېوادونو د مثبتو تجارو څخه د استفادې لپاره ډيرې اړينې دي.

د پای ټكي

كه وغواړو چې په پای كې هغه ټكي چې د څيړنې په نتيجه كې ورته ورسيدو د درنو لوستونكو په مخ كې كېږدو نو وبه وايو چې:

لومړی: د يو اسلامي هېواد لپاره د نورو هېوادونو سره اړيكې درلودل يو شرعي حكم او انساني اړتيا ده، ځكه چې د دې ډول اړيكو د ايجادولو څخه پرته په اوسني نړۍ كې د يو هېواد لپاره قائم پاتې كېدل ډير گران كار دی، همدا راز د وگړو ډيرې گټې هم د همدې اړيكو په درلودلو سره تر لاسه كېدلی شي.

دويم: د دې اړيكو دلايل ډير زيات دي، يو لړ يې په پيل كې د نورو سره د اړيكو لپاره د بنسټونو تر عنوان لاندې ذكر شوي، او نور شرعي دلائل چې رسول الله صلی الله عليه وسلم د كفارو سره معاهدې او تړونونه درلودل د معاهدو هېوادونو تر عنوان لاندې ذكر شوي دي.

درېم: نړۍ په ټوله كې په دوه ډوله ويشل شوی (دار الاسلام) او (دار الحرب) او دا ثنائي تقسيم درست دی، ځكه د فقهاو په اصطلاح كې (دار الحرب) د (دار الكفر) سره مرادف دی، او د (دار الحرب) معنی د هغه هېواد نه ده چې بالفعل د مسلمانانو سره په جنگ كې ښكېل وي.

څلورم: دار الحرب چې د دار الكفر مرادف دی، په درې ډوله ويشلی شو (لومړی: هغه هېوادونه چې بالفعل د مسلمانانو سره په جنگ كې ښكېل دي، او محاربین دي) (دويم: هغه هېوادونه چې د اسلامي هېوادونو سره تړونونه او تعهدات لري، چې اوس د نړۍ تقريباً اكثره هېوادونه همدا ډول دي) (درېم: هغه غير مسلمان هېوادونه چې نه د مسلمانانو سره په جنگ كې ښكېل دي او نه ورسره تعهدات لري).

پنځم: د دې ټولو هېوادونو سره اړيكې درلودل اړينې دي، د محاربینو سره اړيكې د جنگ دي (چې تفصيلات يې موږ په دې بحث كې نه دي بيان كړي) او د نورو سره اړيكې د موادعې، متارکې او سولې دي، او دا كار د قرآن او سنت او د پيغمبر عليه السلام د سيرت كريمه څخه ثابت دی.

شپږم: اسلامي هېوادونه خو په اصل كې بايد يو موټی وي، او د يو قيادت لاندې وي، مگر اوس چې هغه مطلوب حالت وجود نه لري، نو علماو د دې تصريح كړی ده چې د هرې سيمې خلك بايد د خپل ځان لپاره يو حاكم وټاكي تر څو يې مشكلات حل وي، او د اسلامي امت د وحدت لپاره خپلو هلو ځلو ته ادامه وركړي، او كله چې دا ډول وحدت رامنځته شو نو ټول مسلمان هېوادونه بايد د هغه برخه شي.

اوم: كله چې اسلامي فقه د يو واقعيت په توگه د اسلامي هېوادونو په تعدد باندې اعتراف كوي، نو د نورو څخه دمخه بايد يو اسلامي هېواد د دوی سره د اړيكو د جوړولو هڅه وكړي، ځكه له نورو څخه اسلامي هېوادونه يو بل ته سره نږدی دي، او دا اړيكې بايد په اسلامي اخوت او د مسلمانانو ترمنځ يو بل سره په دوستۍ، حمايت او ولاء باندې ولاړې وي.

اتم: په اسلام كې د نورو سره د اړيكو لپاره اصول وجود لري چې په قرآن كريم او نبوي سنتو كې يې يادونه شوی ده، چې په نهايت كې دوو اصولو ته راجع كېږي، چې لومړی يې عدل او انصاف دی، او دويم يې د اسلامي مثبتو اخلاقياتو التزام او د منفي اخلاقياتو څخه اجتناب دی، اسلامي امارت په خپلو اړيكو كې بايد دې اصولو ته التزام ولري.

و سبحانه اللهم وبحمدك نشهد أن لا إله إلا أنت نستغفرك ونتوب إليك.

د مصادرو او مراجعو نوم لړ

1- الأحكام السلطانية، المؤلف: أبو الحسن علي بن محمد بن محمد بن حبيب البصري البغدادي، الشهير بالماوردي (المتوفى: 450هـ)، الناشر: دار الحديث - القاهرة.

2- أحكام القرآن المؤلف: القاضي محمد بن عبد الله أبو بكر بن العربي المعافري الاشبيلي المالكي (المتوفى: 543هـ)، علّق عليه: محمد عبد القادر عطا، الناشر: دار الكتب العلمية، بيروت - لبنان، الطبعة: الثالثة، 1424 هـ - 2003 م.

3- أحكام القرآن، المؤلف: أحمد بن علي أبو بكر الرازي الجصاص الحنفي (المتوفى: 370هـ)، المحقق: عبد السلام محمد علي شاهين، الناشر: دار الكتب العلمية بيروت - لبنان، الطبعة: الأولى، 1415هـ/1994م.

- 4- الارشاد إلى قواطع الأدلة في أصول الاعتقاد د امام الحرمين الجويني (ت 478هـ) ليكنه، تحقيق: د. احمد عبد الرحيم السايح و توفيق على وهبة، خپرونكى اداره: مكتبة الثقافة الدينية، شارع بورسعيد - القاهرة، لومړى چاپ كال 2009م / 1430هـ.
- 5- أسنى المطالب في شرح روض الطالب (4/ 204) د شافعي عالم شيخ الإسلام زكريا بن محمد بن زكريا زين الدين أبو يحيى السنيكي الأنصاري (ت 926) ليكنه، د دار الكتاب الاسلامي چاپ.
- 6- الأشباه والنظائر تأليف: الإمام العلامة / تاج الدين عبد الوهاب بن علي ابن عبد الكافي السبكي، خپرونكى اداره: دار الكتب العلمية، لومړى چاپ: 1411هـ - 1991م.
- 7- أصول العلاقات الدولية في فقه الإمام محمد بن الحسن الشيباني، د عثمان جمعه ضميرية د دكتوراه رساله، چاپ دار المعالي، عمان، صويلح، اردن، لومړى چاپ 1999م.
- 8- أضواء البيان في إيضاح القرآن بالقرآن د شيخ محمد الأمين الشنقيطي ليكنه. أضواء البيان في إيضاح القرآن بالقرآن تأليف: محمد الأمين بن محمد المختار بن عبد القادر الجكني الشنقيطي (ت 1393هـ)، خپرونكى اداره: دار الفكر للطباعة و النشر و التوزيع بيروت - لبنان، د چاپ كال: 1415هـ - 1995م.
- 9- الاعتقاد والهداية إلى سبيل الرشاد على مذهب السلف وأصحاب الحديث، المؤلف: أحمد بن الحسين بن علي بن موسى الخسروجردي الخراساني، أبو بكر البيهقي (المتوفى: 458هـ)، المحقق: أحمد عصام الكاتب، الناشر: دار الآفاق الجديدة - بيروت، الطبعة: الأولى، 1401هـ.
- 10- إمتاع الأسماع بما للنبي من الأحوال والأموال والحفدة والمتاع، المؤلف: أحمد بن علي بن عبد القادر، أبو العباس الحسيني العبيدي، تقي الدين المقرئ (المتوفى: 845هـ)، المحقق: محمد عبد الحميد النميسي، الناشر: دار الكتب العلمية - بيروت، الطبعة: الأولى، 1420هـ - 1999م.
- 11- الأموال لابن زنجويه، المؤلف: أبو أحمد حميد بن مخلد بن قتيبة بن عبد الله الخراساني المعروف بابن زنجويه (المتوفى: 251هـ)، تحقيق الدكتور: شاعر ذيب فياض الأستاذ المساعد - بجامعة الملك سعود، الناشر: مركز الملك فيصل للبحوث والدراسات الإسلامية، السعودية، الطبعة: الأولى، 1406هـ - 1986م.
- 12- آثار الحرب في الفقه الإسلامي دراسة مقارنة، شيخ وهبة الزحيلي ليكنه چې په اصل کې د هغه د دكتوراه رساله ده، چاپونكى اداره: دار الفكر، دمشق د درېم چاپ كاپي كال 1998م.
- 13- الآداب الشرعية د عبد الله بن محمد بن مفلح مقدسي (ت 763هـ) ليكنه، تحقيق: شعيب الأرنؤوط، مؤسسة الرسالة، بيروت، د چاپ كال 1999م درېم چاپ.
- 14- الآداب، تأليف: أحمد بن الحسين بن علي بن موسى الخسروجردي الخراساني، أبو بكر البيهقي (المتوفى: 458هـ)، اعتنى به وعلق عليه: أبو عبد الله السعيد المندوه، الناشر: مؤسسة الكتب الثقافية، بيروت - لبنان، الطبعة: الأولى، 1408هـ - 1988م.
- 15- بدائع الصنائع في ترتيب الشرائع دار الكتب العلمية، بيروت، لبنان، دويم چاپ 1986م.
- 16- التشريع الجنائي الإسلامي مقارنا بالقانون الوضعي، د دار الكاتب العربي بيروت چاپ، د چاپ نيته نه ده ليكل شوی.
- 17- التقرير والتحرير في علم الأصول، ابن أمير الحاج (سنة الولادة / سنة الوفاة 879هـ). الناشر: دار الفكر، سنة النشر 1417هـ - 1996م. مكان النشر بيروت.
- 18- تيسير التفسير تأليف: نجم الدين عمر بن محمد بن أحمد النسفي الحنفي (461-537هـ) (دا د امام أبو البركات النسفي (ت 710) د مدارك التنزيل د مؤلف څخه بيل عالم دی چې له هغه څخه ډير مخکې تير شوی دی، او هغه يې د تفسير څخه ډيره استفاده هم کړې ده) تحقيق: ماهر اديب حبوش، ناشر: دار اللباب للدراسات وتحقيق التراث، اسطنبول، تركيا، لومړى چاپ كال 2019م - 1440هـ.
- 19- جامع البيان عن تأويل آي القرآن، تأليف: محمد بن جرير بن يزيد بن كثير بن غالب الأملي، أبو جعفر الطبري (المتوفى: 310هـ)، تحقيق: الدكتور عبد الله بن عبد المحسن التركي، خپرونكى اداره: دار هجر للطباعة والنشر والتوزيع والإعلان، لومړى چاپ، كال: 1422هـ - 2001م.
- 20- الجامع المسند الصحيح المختصر من أمور رسول الله صلى الله عليه وسلم وسننه وأيامه (صحيح البخاري) المؤلف: محمد بن إسماعيل أبو عبد الله البخاري الجعفي، المحقق: محمد زهير بن ناصر الناصر، الناشر: دار طوق النجاة (مصورة عن السلطانية بإضافة ترقيم محمد فؤاد عبد الباقي) الطبعة: الأولى، 1422هـ...
- 21- الجامع لأحكام القرآن، تأليف: أبو عبد الله محمد بن أحمد بن أبي بكر بن فرح الأنصاري الخزرجي شمس الدين القرطبي (المتوفى: 671هـ)، تحقيق: أحمد البردوني وإبراهيم أطفيش، خپرونكى اداره: دار الكتب المصرية - القاهرة، دويم چاپ 1384هـ - 1964م.
- 22- الدر المختار د ابن عابدين د حاشيې رد المختار سره د الدر المختار مؤلف محمد بن علي بن محمد بن علي بن عبد الرحمن الحنفي الحصكفي (ت 1088هـ) دی، او رد المختار مؤلف ابن عابدين، محمد أمين بن عمر بن عبد العزيز عابدين الدمشقي الحنفي (المتوفى: 1252هـ) دی، خپرونكى اداره: دار الفكر - بيروت، دويم چاپ: 1412هـ - 1992م.
- 23- الدر المنتقى شرح الملتنقى على هامش كتاب مجمع الأنهر شرح ملتقى الأبحر، الدر المنتقى لمحمد علي بن محمد بن عبد الرحمن المعروف بالعلاء الحصكفي الحنفي مفتي دمشق، (1021هـ - 1088هـ) چې د الدر المختار مؤلف هم دی، طبع دار الكتب العلمية - بيروت، الطبعة الأولى عام 1998م.
- 24- روح المعاني في تفسير القرآن العظيم والسبع المثاني، تأليف: شهاب الدين محمود بن عبد الله الحسيني الألوسي (المتوفى: 1270هـ)، تحقيق: علي عبد الباري عطية، خپرونكى اداره: دار الكتب العلمية - بيروت، لومړى چاپ: 1415هـ...
- 25- الروضة الندية شرح الدرر البهية دار الجيل، بيروت چاپ، بي له تاريخ څخه.

- 26- سنن أبي داود، أبو داود سليمان بن الأشعث بن إسحاق بن بشير بن شداد بن عمرو الأزدي السُّجِسْتَانِي (المتوفى: 275هـ)، تحقيق: محمد محيي الدين عبد الحميد، خپرונکی اداره: المكتبة العصرية، صيدا - بيروت.
- 27- السنن الكبرى تأليف: أحمد بن الحسين بن علي بن موسى الخُسْرُوْجَرْدِي الخراساني، أبو بكر البيهقي (المتوفى: 458هـ) تحقيق: محمد عبد القادر عطا، خپرונکی اداره: دار الكتب العلمية، بيروت - لبنان، درېم چاپ: 1424 هـ - 2003 م.
- 28- السيل الجرار المتدفق على حدائق الأزهار، تحقيق: محمد ابراهيم زايد، د المجلس الأعلى للشؤون الإسلامية، لجنة احياء التراث الاسلامي، د چاپ کال ۱۹۸۸م.
- 29- شرح السير الكبير د امام محمد بن احمد سرخسي (ت ۴۹۰هـ) اصل کتاب د محمد بن الحسن الشيباني دی، او له دي وروسته، تحقيق: ابو عبد الله محمد حسن محمد حسن اسماعيل الشافعي، د محمد علي بيضون، دار الكتب العلمية، بيروت، لبنان د منشوراتو څخه، لومړی چاپ ۱۹۹۷م/۱۴۱۷هـ.
- 30- شرح النووي على مسلم د دار احياء التراث العربي، بيروت چاپ، دويم چاپ کال ۱۳۹۲هـ.
- 31- الشريعة الإسلامية والقانون الدولي العام، د المستشار علي علي منصور تأليف، الجمهورية العربية المتحدة، المجلس الأعلى للشؤون الإسلامية، القاهرة، لومړی چاپ ۱۹۷۱م موافق ۱۳۹۰هـ ش.
- 32- العلاقات الدولية في الإسلام، د امام محمد ابو زهرة ليکنه، د چاپونکی او نشرونکی اداره: دار الفكر العربي، مدينة نصر - القاهرة، د چاپ کال ۱۴۱۵هـ / ۱۹۹۵م.
- 33- العلاقات الدولية في الإسلام (الجزء الأول) المقدمة العامة للمشروع (مشروع العلاقات الدولية في الإسلام) د المعهد العالمي للفكر الاسلامي مشروع، د مشروع مشرف عام: أ.د. نادية مصطفى، په دي مجلد کې د دكتور احمد عبد الونيس شتا بحث، چې عنوان يې دی: (الأساس الشرعي والمبادئ الحاكمة للعلاقات الخارجية للدولة الإسلامية).
- 34- غياث الأمم في التياث الظلم يا الغياثي تحقيق: دكتور عبد العظيم الديب، د چاپ کال ۱۴۰۱هـ، همدا يې ښکلي تحقيق دی.
- 35- فقه الجهاد، د جهاد په اړه د شيخ يوسف القرضاوي موسوعي کتاب د مکتبه وهبه چاپ، ۱۴ شارع الجمهورية، عابدين، القاهرة، مصر، څلورم چاپ، ځانگړی چاپ کال ۲۰۱۴م.
- 36- الكشاف عن حقائق التنزيل، وعيون الأقاويل في وجوه التأويل تأليف: أبو القاسم محمود بن عمرو بن أحمد، الزمخشري جار الله (المتوفى: 538هـ) الناشر: دار الكتاب العربي - بيروت، الطبعة: الثالثة - 1407 هـ.
- 37- كفاية النبيه في شرح التنبيه، المؤلف: أحمد بن محمد بن علي الأنصاري، أبو العباس، نجم الدين، المعروف بابن الرفعة (المتوفى: 710هـ) المحقق: مجدي محمد سرور باسلوم، الناشر: دار الكتب العلمية، الطبعة: الأولى، م 2009م.
- 38- المبسوط تأليف: محمد بن أحمد بن أبي سهل شمس الأئمة السرخسي (المتوفى: 483هـ)، خپرונکی اداره: دار المعرفة - بيروت، د طبعي شمېر: نا څرگند، د چاپ کال: 1414هـ - 1993م.
- 39- مجمع الزوائد ومنبع الفوائد، المؤلف: نور الدين علي بن أبي بكر الهيثمي، الناشر: دار الفكر، بيروت - 1412 هـ،
- 40- مجموع الفتاوى، المؤلف: تقي الدين أبو العباس أحمد بن عبد الحليم بن تيمية الحراني (المتوفى: 728هـ)، المحقق: عبد الرحمن بن محمد بن قاسم، الناشر: مجمع الملك فهد لطباعة المصحف الشريف، المدينة النبوية، المملكة العربية السعودية، عام النشر: 1416هـ/1995م.
- 41- المطالع على أبواب المقنع، د ابو عبد الله شمس الدين محمد بن ابي الفتح البعلي الحنبلي (ت 709هـ) ليکنه، ناشر: المكتبة الاسلامي، بيروت، ۱۹۸۱م، تحقيق: محمد بشير الادلبي.
- 42- معلمة زايد للقواعد الفقهية والأصولية، تأليف د علماو يوه لويه مجموعه، خپرונکی اداره: مؤسسة زايد بن سلطان آل نهيان للأعمال الخيرية والانسانية، ومجمع الفقه الاسلامي الدولي، لومړی چاپ ۲۰۱۳م/۱۴۳۴هـ ابو ظبي - متحده عربي امارات.
- 43- مغازي الواقدي، المؤلف: أبو عبد الله محمد بن عمر بن واقد الواقدي (المتوفى: 207هـ)،
- 44- مفاتيح الغيب أو التفسير الكبير تأليف: أبو عبد الله محمد بن عمر بن الحسن بن الحسين التيمي الرازي الملقب بفخر الدين الرازي خطيب الري (المتوفى: 606هـ)، خپرונکی اداره: دار احياء التراث العربي - بيروت، درېم چاپ ۱۴۲۰هـ.
- 45- المفردات في غريب القرآن، المؤلف: أبو القاسم الحسين بن محمد المعروف بالراغب الأصفهاني (المتوفى: 502هـ) المحقق: صفوان عدنان الداودي، الناشر: دار القلم، الدار الشامية - دمشق بيروت، الطبعة: الأولى - 1412 هـ.
- 46- من اجل نظرية في القانون الدولي، د ادمون رباط ليکنه، ترجمه ابراهيم عوض په (المجلة المصرية للقانون الدولي) په کال ۱۹۵۰م) ص ۱-۲۳ کې چاپ شوی دی.
- 47- النجم الوهاج في شرح المنهاج، المؤلف: كمال الدين، محمد بن موسى بن عيسى- بن علي الدميري أبو البقاء الشافعي (المتوفى: 808هـ) الناشر: دار المنهاج (جدة) المحقق: لجنة علمية، الطبعة: الأولى، 1425هـ - 2004م.
- 48- نهاية المحتاج د شمس الدين محمد بن أبي العباس أحمد بن حمزة بن شهاب الدين الرملي الشهير بالشافعي الصغير (ت ۱۰۰۴هـ) چاپ دار الفكر للطباعة، د چاپ کال ۱۹۸۴م.